

స్రీ పునర్వివాహవిషయక ప్రథమవిజ్ఞాపనము

శ్రీ॥ శే॥ కందుకూరి వీరేశలింగం పంతులు,



ప్రకాశకులు :

హితకారిణీ సమాజము,
రాజమండ్రి.

All Rights Reserved.

వెల : 0-8-0

కీర్తి శేషులైన రావుబహద్దరు

కందుకూరి వీరేశలింగం పంతులుగారి

గ్రంథములు.

ప్రహసనములు

మొదటి సంపుటము.

1. అపూర్వబ్రహ్మచర్య ప్రహసనము
2. విచిత్రవివాహ ప్రహసనము
3. మహాబధిర ప్రహసనము
4. పునర్మరణ ప్రహసనము
5. బలాత్కారగానవినోద ప్రహసనము
6. కలహప్రియా ప్రహసనము
7. మహామహోపాధ్యాయప్రహసనం
8. యోగవిద్రా ప్రహసనం
9. మహావంచక ప్రహసనం
10. అసహాయకూర ప్ర॥
11. కలిపురుషశనైశ్చర విలాసము
12. వేశ్యాప్రియా ప్ర॥
13. కౌతుకవర్ధని
14. వినోదతరంగిణి
15. హాస్యసంజీవిని మొదటి భాగము
16. .. రెండవ భాగము
17. .. మూడవ భాగము

నాటకములు

రెండవ సంపుటము.

1. బ్రహ్మవివాహము
2. వ్యవహారధర్మబోధిని
3. తిర్యగ్విద్యన్మహాసభ
(మూషికాసురవిజయం)

4. మహారణ్యపురాధిపత్యము

5. ప్రహ్లాదనాటకము
6. సత్యహరిశ్చంద్ర నాటకము
7. దక్షిణగోగ్రహణము
8. వివేకదీపిక

భాషాంతరీకృత నాటకములు

మూడవ సంపుటము.

1. చమత్కార రత్నావళి
2. రాగమంజరి
3. కళ్యాణకల్పవల్లి
4. అభిజ్ఞాన శాకుంతలము
5. రత్నావళి
6. మాలవికాగ్నిమిత్రము
7. ప్రబోధచంద్రోదయము
8. వెనీసువర్తక చరిత్రము

వచనప్రబంధములు

పద్యకావ్యములు

నాల్గవ సంపుటము.

1. సత్యరాజా పూర్వదేశయాత్రలు
(1, 2 భాగములు)
2. రాజశేఖర చరిత్రము
3. శుద్ధాంధ్రనిరోధ్యనిర్వచననైషధం
4. రసికజనమనోరంజనము
5. శుద్ధాంధ్రభారత సంగ్రహము
శుద్ధాంధ్రోత్తరరామాయణము

ప్రీపు న ర్వి వా హా విషయ క
ప్రథమ విజ్ఞా ప న ము.



By

K. VEERESA LINGAM

స్త్రీపునర్వివాహవిషయక ప్రథమవిజ్ఞాపనము.



అస్మద్దేశీయులగు వివేకమహితులారా!

నేనిప్పుడు చేయఁబోయెడి యీచిన్నవిన్నపమును సదయహృదయులరయి యాలకించి, నిష్పక్షపాతబుద్ధితోను న్యాయైకదృష్టితోను సావధానముగా విమర్శించి, సత్పక్షమని మీమనస్సులకుఁ దోచినంతవఱకు నంగీకరింతురని మిమ్ముందఱను మిక్కిలి వినయముతోఁ బ్రార్థించుచున్నాను. ఇప్పటి యాచారమునుబట్టి నావాక్యము లొక వేళఁ గొందఱిచెవులకు మొట్టమొదట వెగటుగా తోచవచ్చును; కాని, కొంచెము పారమార్థికబుద్ధితో పరిశీలించి చూచినయెడల గ్రాహ్యములుగాఁ గనఁబడకపోవని నమ్మెదను. మనము బొత్తిగా విషయ విచారమును మాని ప్రస్తుతాచారమునే ప్రమాణమని ఎట్టుపట్టి కూర్చుందుమేని, అభివృద్ధి నొందుటకు లేకమయినను సవకాశము లేక పోవుటయేకాక క్రమక్రమముగా మనము దురాచారములయందు తగులుకొన్నవారమయి మానుషధర్మమును మఱియి చెడిపోవుము. ఇతరుల దృష్టియందెంత క్రూరకృత్యముగాఁ గనఁబడినను, ఎవరి యాచారము వారికి మంచిదిగానె కనఁబడుట స్వాభావికము. బహుకాలమునుండి వచ్చుచున్నందున వివాహములయందు విస్తారధనమును వెచ్చించెడి యాచారమును మీఱఁజాలక, అంతటిధనమును దెచ్చుకో శక్తి లేక వివాహములయందలి యతివ్యయమును మానుటకు బహులుగా పుట్టినతోడనే తాముకన్న స్త్రీశిశువులను నిర్దాక్షిణ్యముతో వధించెడి దురాచారమును న్యాయైకావలంబిల్లైన మన దొరతనమువా రిప్పటికిని రాజపుత్రులలో మొదలంట మానుషజాలకున్నారు.

కాళికాశక్తికి మొదలగు గ్రామదేవతలకు సంకృప్తి గలుగునని తమ కన్నబిడ్డలను తమ తోడిమానవులను బలిపెట్టు రాక్షసకృత్యమును మాన్పించిన దొరతనమువారిని దేశోపద్రవము తెచ్చిపెట్టినట్లు భావించువారు మనదేశములో నెందఱున్నారుకారు? పుణ్యము వచ్చునను భ్రాంతిచేత మొసళ్ళ కాహారముగా తమబిడ్డలను గంగా గర్భమున పాత్రవేయు దురాచారము మనదేశములోనే యెంతకాలము నడిచినది కాదు? దురాచారమయినను చిరకాలమునుండి యనుష్ఠింపఁబడుచు వచ్చెనేని సదాచారముగానే తోచునని చూపుట కిరొడుమూడు నిదర్శనములు నిప్పటికి చాలియుండునని యీవిషయమును నేనింతటితో విరమించుచున్నాను.

అట్టి దురాచారముల దెలిసికొని పరిత్యజించుటకయి, విషయ విచారముచేసి మనలో మనము చేయు పరిశోధనముగాని, యితరులు చేసెడి యాక్షేపణములుగాని సాధనములుగా నుండును. ఆత్మశోధనమునకు గర్భశత్రువయిన దురభిమానముచు మన మనసులలోనుండి పాతఁదోలువఱకును, నిష్పక్షపాతబుద్ధితో కార్యాంశమును విచారించి మంచిసిద్ధాంతము నేర్పఱచుకొని దురాచారమును త్యజించి సత్పక్షము నవలంబించుటకు మన మెన్నడును శక్తులము కానేరము. అయినను అట్టి దురభిమానమును విడిచిపెట్టుట మహాసుభావులయిన కొందఱికికేకాని యందఱికిని సాధ్యముకాదు; అట్లయ్యను అన్యులు మనది దురాచారమనియు రాక్షసకృత్యమనియు దూషించుచుండ విని నహింపలేము. అట్టిదూషణ ప్రసక్తించినప్పుడు తత్త్వవిచారము చేసి యట్టిదూషణ క్రమమయినదా కాదా యని విమర్శించి క్రమమయినదే యని తేలెడుపక్షమున మన వర్తనమును దిద్దుకొనుటకును అక్రమమయినదని తేలెడుపక్షమునఁ బ్రతిపక్షుల మాటలను పాటిగాఁ

గొనక నిరాకరించి యూరకుండుటకును మనముప్రయత్నింప వలయును గాని, స్వాభిమానముచే మనము పట్టినకోడికి మూడే కాళ్ళనుచుండుట న్యాయము కాదు. కాబట్టి తమయొక్కయు దేశముయొక్కయు షేమలాభములను గాంక్షించు వారందఱును సర్వవిధముల శోధించు సత్యమును గనుగొని పిచ్చి కుదిరినది రోకలి తల జాట్టునునక, యేర్పడిన సిద్ధాంతప్రకారముగాఁ దాము ప్రవర్తించుచు ఇతరులను బ్రవర్తింపఁ జేయవలయును. ఈదురాచారమువలన నాకు ప్రత్యేకముగా సంభవించెడు నష్టమేమియు లేదు; కాబట్టి యితరులేగంగలో మునిగిన నాకేమని యూరకుండుట మానుషస్వభావమునకు పొసఁగి యుండదు. కాబట్టి యీవిషయము నేను పెంచి చెప్పనక్కఱి యుండదు; స్వోదరపూరణమాత్ర ప్రయోజనఁడయి లోకోపకార వింతలేని మనుష్యశరీరధారి భూమికి భారముగానుండి శశువత్వోదులకన్నను నిరర్థకజన్మఁడని చెప్పటయే యిచట చాలియుండును.

నేనిప్పుడు చెప్పఁబోయెడు స్త్రీపునర్వివాహవిషయము ఇరులు ఆక్షేపించి చెప్పువఱకును మనకుఁ దెలియనంతటి స్వల్పాంశము కాదు. ఈవఱకే బహుశతాబ్దములక్రిందట కృష్ణదేవరాయలవారి కాలమున పండితముండలాగ్గణ్యులుగానుండి, నేటివఱకును పండితులందఱిచే ఈశ్వరావతారమని శ్లాఘింపఁబడుచున్న జగదేకపండితులగు అప్పయ్య దీక్షితులవారు స్త్రీపునర్వివాహవిషయమున సాధకబాధకములనెల్ల నాలోచించి, స్త్రీపునర్వివాహము శాస్త్రసమ్మతమనియు దోషనివారకమనియు సిద్ధాంతీకరించినట్లును, ఆకాలమునందు విద్యావలయము లెని ప్రసిద్ధిగన్న కాశి మొదలైన పట్టణములకెల్లను బోయి పండితులతో వాదించి తమసిద్ధాంతమును శాస్త్రముచేతను యుక్తిచేతను గూడ సాపించినట్లును, అదిచూచి పరాజితులయిన మనపండితులు ప్రపం

చాంతము సంభవించినట్లు దుఃఖపడి యందఱును గట్టకట్టుకొని పోయి దీక్షితులవారి మాతను దీనులయి ప్రార్థించి యామెచేత ముందుగాఁ దనకుఁ బునర్వివాహము చేసిన పిమ్మట మఱియొకస్త్రీకిఁ జేయవలసిన దని ఈమారునకుఁ జెప్పించి స్త్రీపునర్వివాహమును మానిపించి లబ్ధ మ్మనోరథులై నట్లును, ఇప్పటి మనపెద్దలే చెప్పుచున్నారుగదా? పూర్వోక్తదీక్షితులవారికిఁ దరువాత సహితము లోకోపకారపారీణులైన పలువురు పండితోత్తములు స్త్రీపునర్వివాహము శాస్త్రసమ్మతమని పెక్కుగ్రంథములను వ్రాసియున్నారు. స్త్రీపునర్వివాహము లేకపోవుటవలనఁ గలిగెడు నష్టములనుగాని, ఉండుటవలనఁ గలిగెడు లాభములనుగాని, వానిని స్థాపించుటకయి కావలసిన యుక్తిశాస్త్రములనుగాని చూపుటలో వారిలో నెవ్వరితోను సమానుడను కాక పోయినను, మీమనసుల కెక్కునట్లుగా రసపుష్టిగల మంచిశైలితో నుపన్యసింప శక్తుడను గాకపోయినను, లోకోపకారచింతయు స్త్రీల దురవస్థయు నన్నుఁ బ్రేరేప దైర్యము తెచ్చుకొని పూర్వపు మహానుభావులు ప్రదర్శించిన మార్గమునె యనుసరించి కొంచెము ప్రసంగింప సాహించుచున్నాను.

సర్వసముఁ జైన జగదీశ్వరుఁడు పురుషులకువలెనే స్త్రీలకును ఆకలి మొదలగువాని నెట్లు గలుగఁజేసి యున్నాడో అదేప్రకారముగా కామమును సహితము కలుగఁజేసి యున్నాడు; వానిని యుక్తమయినరీతిని శాంతిపొందించుటచేతనే స్త్రీలకుఁగాని పురుషులకుఁగాని సౌఖ్యము కలుగును. కాఁబట్టి చౌర్యము మొదలగు దుర్వృత్తులయందుఁ బ్రవేశింపక యాకలిని దీర్చుకొనుట యెట్లు న్యాయమో వ్యభిచారము నందుఁ బ్రవేశింపక కామమును నిర్వర్తించుకొనుట అట్లే న్యాయము. అయినను ఊత్పిపాసాదులవలె కామశాంతిని పొందించుకొనుట యని

వార్యము కాకపోయినను, కామమును జయించుటసహితము సాధారణముగా మనుష్యమాత్రునకు సాధ్యముకాదు. అడవులలో నాకలములు తినుచుండు యోగులు సహితము కామమోహితులై, యకార్యకరణమునకుం జొచ్చిరన, ఇంక నితరులమాట చెప్పవలసినదేమున్నది? ఇందుకు దృష్టాంతముగా మన తొంటిపండితులు వ్రాసిన శ్లోకము నొకదాని నిందుదాహరించుచున్నాను :—

“శ్లో॥ విశ్వామిత్ర పరాశర ప్రభృతయో వాతాంబు పర్ణాశనా
సేషి శ్రీ ముఖ వంకజం సులలితం దృష్త్వైవ మోహం గతాః
శాల్యన్నం సమృతం పయో దధి యుతం భుంజంతి యే మానవాః
తేషా మింద్రియ నిగ్రహో యది భవేద్వింధ్యః స్థవే త్సాగరే॥”

విశ్వామిత్రుడు, పరాశరుడు మొదలగు వాతాంబు పర్ణాశనులయినను, సుందరమయిన శ్రీముఖమును జూచి మోహమును పొందుచుండగా, నెయ్యి, పాలు, పెరుగు వీనితో వరియన్నమును భక్షించు మనుష్యుల కింద్రియనిగ్రహము కలుగునేని, వింధ్యపర్వతము సముద్రమునందు తేలవలె నని పయిశ్లోకమున కర్థము. ఇట్లు కొంచెముగానో గొప్పగానో విద్యాభ్యాసము చేసి యుక్తాయుక్తములను దెలిసిన పురుషుల విషయముననే కామమును జయించుట పర్వతము సముద్రములో తేలునంత యసాధ్యమయినచో, విద్యాగంధ మయిన నెఱుంగకుండు మన దేశపు శ్రీలవిషయమున నెట్లుండునో మీరే యూహింపఁదగియుండును. అంతియకాక మన పూర్వులు

“శ్లో॥ శ్రీరాం ద్విగుణ ఆహారో బుద్ధి శ్చాపి చతుర్థణా
సాహనం షడ్గుణం చైవ కామశ్చాష్టగుణో భవేత్॥”

అని శ్రీలకుఁ బురుషులకంటె నాఱురెట్లు సాహసమును, ఎనిమిదిరెట్లు కామమును గలదని వ్రాసియున్నారు. పురుషులతో

సమానముగానే కామమున్నను దానిని నిర్జించుటకు స్త్రీలకు సాధ్యము కాదని యేర్పడుచుండఁగా, మనవారు చెప్పినట్లు నిజముగా నెనిమిది రెట్లు కామమే యున్నయెడల వారు దానిని మర్చించుకోఁ గలుగుదురనుటకంటె వెట్టి వేటొకటిలేదు ; అట్టిచో సాహసముకూడ నాలు రెట్లున్నచోఁ జెప్పవలసినదే లేదు. అట్లుగాక స్త్రీలకు పురుషులతో సమానమయిన సాహసమును కామమును గలిగి యుండునన్నను, ఉస్సును బులుసును దినుచు యశావనదశయందుండు స్త్రీలకు కామమును వారించుకొనుటకు శక్యమగునని మనము స్వప్నావస్థయందయినను దలంపవచ్చునా ? పురుషునకు భార్య పోయినంత మాత్రమున కామ ముడుగకుండుట పురుషుఁడు పునర్వివాహము చేసికోవలెనని భగవదిచ్చి యయినట్లు ఏప్రకారముగా నూహింపఁదగియున్నచో, ఆప్రకారముగానే భర్త పోయినంతమాత్రమున స్త్రీకి కామము పోకుండుటయు స్త్రీపునర్వివాహముకూడ భగవన్మతమని తెలికోఁదగి యుండలేదా ? భగదుద్దేశమునకు వ్యతిరేక్తమయిన పనిని జేయఁగోరుట మనుష్య స్వభావమునకు లేకమయిన నర్హమయిన పనియగునా ? సుఖ మనుభవింపవలెనని యుద్దేశించి యీశ్వరుఁడు సృష్టించిన వారిని, కష్టముల పాలునేయ మన యావచ్చక్తిని వినియోగించుట యెంత క్రూరకృత్యము ? వితంతువులైన మన స్త్రీలగతిని తలఁచుకొన్నప్పుడు పగవారికయినను మనసు దహించుకొనిపోవునపుడు, మనకేల కొంచెమయినను కనికర ముండఁగూడదు ? తమ కడుపునఁ బుట్టిన బిడ్డలకు పసితనములో పెండ్లియనఁగానేమో తెలియక యది క్రొత్తవస్త్రములను గట్టుకొని పిండివంటలు తిని వాద్యముల మ్రోతతో జరుపు నొకవేడుక యనుకొనుదశలో వివాహములు చేసి, మగఁడు పోయినాడని జననీజనకులు శోకమును పొందు

చుండఁగా “అమ్మా! యేల యేడ్చెదవు?” “నాయనా! యెందుకు దుఃఖించెదవు?” అని యడుగు పుత్రికలను జూచి దల్లిదండ్రుల కయిన నేల కరుణ పుట్టరాదు? నిన్న మొన్నటివఱకును నెంతో ప్రేమతోఁ జెంచి ప్రాణములనెల్ల వారిమీఁదనే పెట్టుకొని యుండి, మగఁడు పోయినాడన్న మాటను విన్నమాత్రమున సమస్తాలంకారములను దీసివేసి, తల గొఱిగించి ముస్సుఁగువేసి మూల కూరుచుండఁబెట్టి, విరూపినిజేసి చచ్చియుఁ జావకుండ దినమున కొక్క పూటనే మెతుకులు వేయుచు, కట్టుకోఁ దిన్నని బట్టనైన నియ్యక ముతకబట్టనే యిచ్చుచు, పుత్రికల జన్మములను దుఃఖభాజనములు చేయ నెట్లు మనసొప్పు చున్నది? ఏకగర్భవాసజనితలయిన తోడఁబుట్టిన పడుచులును, తమ యింటఁ జొచ్చిన కోడలను, కంటికి నేలకు నేకధారగా నేడ్చుచు, మరణ పర్యంతము దుఃఖమును గుడుచుచుండఁ గనులు పెట్టుకొని చూచుచు అన్నదమ్ములును, మామలును, మఱఁదులును, బావలును నెట్లు నిర్దయులయి సహించి యూరకుండఁగలుగుచున్నారు? రక్తసంబంధము గల బంధువులందఱును అనాథలయిన తమవారిలనలు సమస్తదుఃఖములకును లోనై యెన్నరాని కడగండ్లు పడుచుండఁగా వారివిషయమయి లేశమయినను జాలిఁబొందక వారియాపత్తులను నివారించుటకుఁ గొంచెమయినను ప్రయత్నిముచేయక యెట్లు తాము గుఱిమనుభవింప సిగ్గుపడకున్నారు? అస్పదేశీయులారా! మనవితంతువుల భరవస్థను జూచి యన్యదేశీయులు సహితము మనసులు నీరుగా కరఁగ పరితపించి వారి యాపన్నివారణమునకయి సర్వప్రయత్నములు చేయచుండఁగా ఒక్కదేశమునఁబుట్టి యొక్కవేదమును నమ్మి యొక్కకుటుంబమువలె నున్న మీరుమాత్ర మేల మీహృదయములను రాయిచేసికొని నిర్విచారముగ నున్నారు? భర్తవిహీనలయిన

కాంతలదుర్దశను తొలగించుటకుఁ జేయు ప్రయత్నముమాట యటుం
డఁగా, మీదుమిక్కిలి వారిని ముందు కూడ నిర్భాగ్యురాండ్రనుగాఁ
జేయుప్రయత్నము నయిన నేల విడువకున్నారు? అనాధలై నయాడు
వారియెడ కనికరమును బూనుటకు మాటుగా, వారినిమిత్త మింత
జ్వేషము నేలపూనెదరు? మీచేతనై నపని మీరు వారిశిరోజము
లను తీసివేయింపఁ గలరు; ఆభరణములను ధరించుకోకుండ మాన్పు
గలరు; రెండుపూటలను భోజనము చేయనీక కడుపు మాడ్చుగలరు;
మతియు నిట్టిదురవస్థల నెన్నిటి నయినఁ దెచ్చి పెట్టఁ గలరు; కాని
స్వభావసిద్ధముగా వారికి భగవంతుఁడు కలుగఁజేసినకామమును మా
త్రము తీసివేయ శక్తులరు కారుగదా? అట్టి వారి స్వాభావికమైన
కామము శాంతిపడుటకుఁగల క్రమమైనమార్గమును మీరు మాత్రక్రి
యంతయు వినియోగించి నిరోధించుటవలన, మీకుఁ గలుగుచున్నస్వ
ముల నయిన మీరాలోచించుకొనుచున్నవారు కారు. ఇంక నైనను
మేలుకొని కన్నులు తెరిచిచూచి, యిప్పుడు కలుగుచున్న యవమాన
కరములైన పలునష్టములను దెలిసికొనఁ బ్రయత్నింపుఁడు. ఈనష్టము
లన్నియు మీకీవఱకుఁ దెలియనివి కాకపోయినను, తెలిసినవారికినహి
తముస్మరణకుఁదెచ్చుట యప్పుడప్పు డావశ్యకమగును గనుక వానిలోఁ
గొన్నిటిని సంగ్రహముగా వివరించుచున్నాను. సావధానమనస్కుల
రై యాలకింపుఁడు.

విద్వాంసులు సహితము కామవికారమునకు లోబడక తప్పిం
చుకో నేరరు గనుక, ప్రకృతిచంచలమైన కామినులు బొత్తిగానే
కామము నడచుకోలేక విధవలైన హేతువుచేత భర్తవలనిభయము
నైన నెఱుంగక సులభముగా నింద్రియసుఖవాంఛం దగులుకొని,
నోషములలో నెల్లను మిక్కిలి హేయ మయినవ్యభిచారమునందుఁ

బ్రవేశింతురు. తిన్నగా నాలోచించి చూడగా లోకములోని సర హత్యలలో ముప్పాతిక మువ్వీసము వ్యభిచారసంబంధమునుబట్టి వచ్చి నవే యైయుండును. మానవంతుడైనవాడు తనకుటుంబములో జేరిన స్త్రీ మఱియే నెరమును జేసినను చూచి యూరకుండఁ గలుగునుగాని అంకుతనమును జూచినప్పుడు మాత్రము సహించి యూర కుండఁ జాలడు. అంకుతన మొక్క మగనికి మాత్ర మవమానకరముగా నుండునని మీరు భ్రమింపఁ జోకుండు; తల్లిదండ్రులకును, అన్నదమ్ములకును, అత్తమామలకును బావమఱుదులకును, అందఱకును అపకీర్తిదెచ్చి పదిమందిలో వారు తలయెత్తి తిరుగ లేకుండఁ జేయును; బంధువుల కెల్లను అపఖ్యాతిగా నుండును; తుదకు కులము వారికి సహితము తలవంపుగా నుండును. ఇట్లుండుటంబట్టియే యభి మానవంతులగువారు అనాథలైన తమ పదిని మఱదండ్రుగాని అక్కచెల్లెండ్రుగాని జారత్వమునం బ్రవర్తించుచుండఁగా జూచి యోర్వ లేక కొన్ని సమయములయందు తమ స్త్రీలను మఱికొన్ని సమయములయం దా స్త్రీల నిమిత్తము వచ్చిన జారపురుషులను పొడిచివేసి చంపి తాముగూడ దొరతనమువారి కఠినశిక్షలకు శరీరములను ప్రాణములను నొప్పగించుచున్నారు. అంకుతనము బయలఁబడినపుడు తమ బంధువులును పొరుగువారును అడు ములుకులవంటి కాసిమాటలను పడలేక నూతిలోనో గోతిలోనో పడి యాత్మహత్యలు చేసికొను వితంతువులును పలువురు గలరు; దీనినిబట్టి చూడఁగా స్త్రీ పునర్వివాహము లేకపోవుటవలనఁ గలిగిన వ్యభిచారము స్త్రీహత్యలకును సరహత్యలకును కారణ మగుచున్నది.

వితంతువులు చిన్నతనములోనే స్వతంత్రురాండ్రయి మగని సొత్తంతయు వచ్చి తమకుఁ జెందినపక్షమున, పలువిషయములలోఁ

జెడిపోయి ధనమునంతను మక్కువగల పురుషుల పాలుచేసి యచిర కాలములోనే కూటికిని గుడ్డకును లేని యనాథలగుచున్నారు. ఇంత యేల? స్వతంత్రురాండ్రైన విధవలు జారత్వవిషయమునఁ దమ సంస్థానములను సహితము పోగొట్టుకొని, కొడుకులు బ్రతికియున్న యెడలఁ దమకు స్వాతంత్ర్యము లేకపోవునని యెంచుకొని కన్నకొడుకులనొండె దత్తపుత్రులనొండె చంపింపను వారికి విషాన్నము పెట్టింపను సాహసించినవారిని మీరు కనియు వినియు నున్నారు. అట్టి వారలు పలువురున్నను, సభలలో వారిపేరులు వెల్లడించుట యచితము కాదు. ఈవిషయమున మీమనస్సులే మీకు సాక్ష్యము నియ్యవచ్చును. వెలిచవి మరగిన స్వతంత్రురాండ్రుగాని విధవలు సహితము పుట్టినింటనో యత్తింటనో యుండి పురుషు లింటికిఁ దెచ్చిన వస్తువులలో నుప్పులో నుప్పును, పప్పులో పప్పును పరపురుషులకు పెట్టువారును నెక్కడఁ జూచినను లెక్కకు మిక్కిలిగాఁ గలరు. ఇంటఁగల నగలను దొంగిలించి, రహస్యముగా నుపపతులకు సమర్పించుచుండు విధవలును గొందఱున్నారు. ఇట్టిచెడువృత్తి ధనహానికిని గారణ మగుచున్నది.

కొందఱు విధవలు ఇంటఁగల నిర్బంధమునకు కట్టువడి యుండ లేక, కామాధీనలయి యేరాత్రివేళనో తమ చేతఁజిక్కినంత సొమ్ముతో నుపకాంతుని నెవ్వనినో తీసికొని లేచిపోయినవారును కనఁబడుచున్నారు. ఇంటనుండి వ్యభిచరించువారికంటె అట్లు లేచిపోయినవారే కొంత యుత్తమురాండ్రనవచ్చును. ఒకతె యిల్లు విడిచి లేచిపోయే నేని, తానొక్కతె మాత్రము జాతిభ్రష్టయై చెడిపోవును; ఇంటనుండి వ్యభిచరించునదో, తన కుటుంబమువారిని బంధువులను కూడ భ్రష్టులను జేసి, వర్ణసాంకర్యము చేయుచున్నది. లేచిపోయిన విధవలనుకూడ మరల

దీసికొని యింటఁ జెట్టుకొని, వర్ణసాంకర్యమును జేయువారు గొప్పగొప్ప వారిలోనే యనేకు లుండియున్నారు. మన బ్రాహ్మణోత్తములందఱును తలకొక్క రెండణాలు దక్షిణయిత్తురని యాశ పడి సంతర్పణములయందును సమారాధనములందును అట్టివారి యిండ్లకు భోజనములకు వెళ్ళి యాసాంకర్యమును తాముకూడ పంచుకొని సంకరులగుచున్నారు. ఈప్రకారముగా నీదుర్వృత్తి వర్ణసాంకర్యము నకును గారణ మగుచున్నది.

మనపెద్దలనుగ్రహించి పునర్వీవాహము లేకుండఁ జేసినను, భగవంతుఁ డనుగ్రహించి శామమును మాత్రము తీసివేయనగునను యావనవతులయిన విధవలు పరపురుష సంభోగమునకు ఫలముగా గర్భమును ధరించి, ఆసంగతి యితరులకుఁ జెలియనన్న భీతిచేత తమకు గర్భప్రదానముచేసిన మహాపురుషుల సాహాయ్యముచేతనో, అట్టి పురుషసింహులను తార్చుటయందు సమర్థురాండైన తార్చుకత్తి యల తోడ్పాటునో, మందులు తెప్పించుకొని గర్భసాతములను జేసి కొనుచున్నారు; అట్టిసదుపాయము లభింపని యనాధయువతులు నవమాసములును గర్భమును ధరించి బిడ్డలనుగని కన్నబిడ్డల ముద్దు మొగములను జూచి చంపఁ జేతులాడక, జాతికట్టుపాటును మీఱుటకు శక్తురాండుగాక పరితపించి తుదకెట్లో తెగించి మిక్కిలి దుఃఖముతో శిశువాత్యులను చేయ సాహసించుచున్నారు. చంపి పాత్రవేయఁ బడియున్న యట్టి లేతశిశువులను జూచినప్పుడు మనహిందువుల కొక్కరికి తప్ప, మృగపక్ష్యాదుల మొడలువిడిచి చంపు ఇతరజాతులలోని కిరాతుల కయినను జాలిపుట్టి యట్టి ఘోరకృత్యమును మాన్పింపవలె నను బుద్ధి పుట్టకపోదు. గర్భప్రావమునకయి పుచ్చుకొన్న మందులు కొన్నిసమయములయందు వికటించి పుచ్చుకొన్నవారికే ప్రాణాంత

మును కలుకఁజేయుటయుఁ గలదు. దీనినిబట్టి విచారింపఁగా స్త్రీపునర్వివాహము లేకపోవుట భూణహత్యలకును శిశుహత్యలకును గూడఁ గారణ మగుచున్నది.

ఇప్పటి మనదేశపు శిక్షాస్మృతిలో గర్భచాతములును శిశుహత్యలును నేరములని యేర్పఱుపఁబడి యుండుటవలన, రాజకీయ భటు లానేరములను పట్టుకొనుటకయి పూనుకొని తఱచుగా భాగ్య వంతులకడ ధనమును స్వీకరించి విడిచిపెట్టుచు వచ్చినను ధనదానము చేత వారిని దృష్టిపఱుపలేని నిర్భాగ్యురాలండైనను రచ్చ కీడ్చుచున్నారు; నేరము ఋజువుపడినపక్షమున, గర్భప్రావము నిమిత్తమై యకాషధములను దెచ్చినవారికిని పుచ్చుకొన్నవారికిని సహాయపడినవారికిని ప్రేరకులుగా నున్నవారికిని దండనము కలుగుచున్నది; అదే ప్రకారముగా శిశుహత్యలయందును జేసినవారికిని చేయించినవారికిని తోడుపడువారికిని శిక్ష యగుచున్నది. ఒకవేళ నేరము ఋజువుపడక వ్యవహారము కొట్టవడిపోయినను, దానిని తప్పించుకొని బయల పడుటకయి చేయవలయు రహస్యములయిన ప్రయత్నములకయి ధనము వెచ్చపెట్టవలసి వచ్చుటయేకాక రాజసభలకెక్కి నలుపుర నోళ్ళలోను పడి తల్లిదండ్రులు మొదలగువారు మానసవ్యమును శరీరాయాసమును పొందవలసిన వారగుచున్నారు దీనినిబట్టి విమర్శించిన, మన యీదురాచారము నేరము చేసినవారికి మాత్రమేగాక నిర్దోషులయిన యితరులనేకుల మానభంగమునకును రాజదండనమునకును గారణ మగుచున్నది.

ఇట్టి సైన్వరిణులయిన విధవలతోడి సహవాసదోషముచేత గృహమున నుండు పుణ్యస్త్రీలు కొందఱు భర్తలుండియు జారకాంక్షలం బ్రవర్తించి చెడిపోవుచున్నారు. తాఁజెడ్డకోతి వనమెల్లను జెఱచిన

దన్నట్లు, విధవలయి చెడునడతలం బ్రవర్తించు స్త్రీలు, సమస్తమును జేయించువాడు భగవంతుడే గనుక మనమేమిచేసినను దోషము లేదను మిట్టవేదాంతము నొకదానిని నేర్చుకొని పైకి జపములను దపములను చేయుచు ఇంట నున్నవారు కొండఱు పతివ్రతలుగా నున్న దపపయి యాటలు సాగవని, తాము నేర్చుకొన్న వేదాంతమును వారికిఁగూడ నుపదేశించుచు మెల్లగా వారినిగూడఁ దమమార్గము లకు దింపుచుందురు. నీటిబొట్టువంటి మృదుపదార్థము పడగా పడగా రాయి యంత కఠినవస్తువే యటుగుచుండఁగా వారిదృఢమయిన యుపదేశములను వినఁగా వినఁగా లక్కవంటి స్త్రీల మనస్సు కరఁగక పోదు గనుక పుణ్యాంగనలలో నొకరిని జూచి యొకరట్లు పాడయిన వారును అసంఖ్యముగా నున్నారు. కాబట్టి మన యీదురాచారము భర్తలున్న వారిని సహితము చెడుమార్గమునఁ బ్రవర్తింపజేయుటకును గారణమగుచున్నది.

ఇంచుమించుగా భగవంతుడు స్త్రీపురుషులను సమానసంఖ్య గలవారినిగా సృజించి యొక్క పురుషున కొక్క స్త్రీ యుండవలె నని యుద్దేశించి యున్నను మనదేశములో లెక్కకెక్కువగా నుండు స్త్రీలు విధవలయి వ్యర్థరాండ్రగుచుండుట వలనను, మృతభార్యులగు పురుషులు మరల కన్యకలనే వివాహము చేసికొనుచుండుటవలనను, సంఖ్యాతీతులయిన పురుషులు వివాహముకాక బాధపడుచుండుటకును మదనవేదనకుఁ దాళఁజాలక వ్యభిచారమునం బ్రవేశించుటకును గారణ మగుచున్నది. తమకు వేగిరము వివాహములు కాకపోవుటవలన పురుషులు మూడేడ్లపిల్ల దొరకినను చాలునని యెంత సొమ్మయిన వెచ్చించుటకు సిద్ధపడుచున్నారు; ఆశాపిశాచాగ్రస్తులైన తల్లిదండ్రులు ధనమున కాశపడి రాక్షసకృత్యమని వెతుతీయక తమపుత్రికలను

ముసలివాండ్రకును వ్యాధిగ్రస్తులకును వికలాంగులకును సహితము విక్రయించి సొమ్ము గడించుకొనుచున్నారు. కాబట్టి సరమాంసవిక్రయమునకును కొంతవఱకు మన యీదురాచారమే కారణ మగుచున్నది

ఈరీతిని జెప్పఁ బూనుకొన్నచో స్త్రీపునర్వవాహము లేక పోవుటవలనఁ గలుగు ననర్థము లెన్నియైన నున్నవి. మీరు నిష్పక్ష పాతబుద్ధితో విచారించి చూచునెడల, మనలోని యీదురాచారమును నివర్తింపఁ జేయుటకు బ్రయత్నించుట యావశ్యకమని తోపఁ జేయుట కీపయిని చెప్పినవే చాలియుండును; పక్షపాత మవలంబించి యున్నయెడల, నేనిక లక్షనప్రములను గనఁబడిచినను ప్రయోజనముండదు. మీమనసున కెక్కునట్లుగా వర్ణించుటకై కాళిదాసాది మహాకవులయొద్దఁగల వర్ణనాసామర్థ్యమును నాయొద్దలేదు; మిమ్మందఱును వశపఱుచుకొని యొప్పించుటకై నేనింతవఱకును జెప్పినదానిలో నేదియు నింద్రజాలము లేదు; మంత్రములును లేవు. మీరందఱు నెఱిగియున్న సంగతులలోనే కొన్నిటిని తేటతెలుగు మాటలతోఁ జెప్పియున్నాను; నేను జెప్పెడి యీపొడిమాటలకన్నను మీరు ప్రతిదినమును ప్రత్యక్షమునఁ జూచుచుండు అనంతనిదర్శనములే స్త్రీపునర్వవాహము లేకపోవుటవలనఁ గలుగు నప్రములను మీకుఁ జక్కగా బోధించి యుండవచ్చును. పయిని జెప్పినట్లు దుష్ప్రవర్తనమునఁ బ్రవేశించి విధవలస్థితి సహితము మిక్కిలి శోచనీయమనుటకు సందేహము లేదు. విధవయైన కన్యక జీవనమే వ్యర్థమగుచున్నది; వారికి సుఖ మున్నమాటయే యుండదు; సమస్తభోగములును వారికి ఆకాశకుసుమ సదృశములయి యుండును; వారిని జూచినవారందఱును వారి నెంతో పాపము చేసినవారినిగా భావింతురు; వారు బ్రతికియుండియుఁ జచ్చిన

వారితో సమానలయి యుందురు. అట్టివారింట నుండఁజూచు తల్లి దండ్రులకును అత్తమామలకును కలకాలము దుఃఖము కలుగు చుండును. ఇట్టియాపదల నన్నిటిని తలఁచుకొనునప్పుడు దూర్ద్రా హృదయులయిన వారి కందఱికిని స్త్రీపునర్వివాహము చేయఁగూడ దని వేయి శాస్త్రములు చెప్పినచు వాని నన్నిటిని మీఱి యొక్క సారిగా స్త్రీపునర్వివాహములు చేయింపవలయునని లేచునంత సాహ సము పుట్టక యుండదు. మనవారు స్త్రీలవిషయమయిన తమ నిర్దా షీణ్యమును క్రూరత్వమును మన వేదములమీఁదను శాస్త్రముల మీఁదను త్రోసివేసి తాము నిర్దోషులుగాఁ గనఁబడుట కెత్తవ్రయ త్నించుచున్నను, మన హిందూజనులవలె హిందూ వేదమును హిందూ ధర్మశాస్త్రములును ఊవిషయమున క్రూరములుగా నున్నవి కావు. మనవారందఱును సర్వోత్కృష్టప్రమాణమనియు నీశ్వరకృతమనియు నంగీకరించిన వేదమునందే,-

శ్రుతిః ఉదీర్ఘవార్యభిజీవ లోక మితాను మేత ముపశేష ఏహి-

వాస్త్రగ్రాధన్య దిధిపోస్త్యమేతత్పత్న్యర్జనిత్వ మభినంబభావ-

ఆరణ్యకము, ౬ ప్రపాతకము, ౧ అనువాకము.

అని యున్నది. మాధవాచార్యులను పేరంబరఁగు విద్యారణ్యులవారు పై శ్రుతికి వేదార్థప్రకాశాఖ్య వ్యాఖ్యానమునందు వ్రాసియున్న యర్థ మునే నేనిండు వ్రాయుచున్నాను—

హేనారి! త్వం ఇతానుం=గతప్రాణం, ఏతం=పతిం, ఉప శేషే=ఉపేత్య, శయనం కరోసి; ఉదీర్ఘ=అస్మాత్పతిప మీపా దుత్తిష్ఠ; జీవలోకమభి=జీవవంతం ప్రాణిసమూహ మభిలక్ష్య, ఏహి=ఆగచ్ఛ; త్వమ్, వాస్త్రగ్రాధన్య=పాణి గ్రాహవతి; దిధిపోపునర్వివాహేద్భో, పత్న్యః, ఏతత్,

జనిత్వం=జాయాత్వం, అభిసంబధూవ=ఆభిముఖ్యేన సమ్యక్
ప్రాప్నుహి.

(రెండునూతులు వివాహమూడు స్త్రీ పునర్భవనియు, పునర్భవును వరించువాడు దిధిషువనియుఁ జెప్పబడుదురు. 'పునర్భూ ర్దిధిషూ రూడా ద్విస్తస్యా దిధిషుః పతిః' అని యమరము.)

ఉర్ధ్వదైహిక కాండయందలి పూర్వక్రియయందు విధిపఁ బడిన సహగమనమును జేయుటకు మృతభర్తృక భీతురాలయిన యెడల, సహగమనము చేయని యామెయొద్ద బంధువు లీమంత్రమును జదివి యామెను లేవఁదీయవలెనని విధి గలిగి యున్నది. 'ఓనారీ! ప్రాణము పోయిన యీపెనిమిటి యొద్ద నేల పడి యుండెదవు? జీవించి యున్నవారిని జూచి లేచిరా. పునర్వివాహము చేసికొనఁగోరు పురుషు నకు భార్యవు కమ్ము.' అను నర్థమిచ్చెడి యీమంత్రమును మఱచి మొదలగువారు పెనిమిటిపోయిన స్త్రీ యొద్దఁ జదివి యామె నూత డితురు, ఈశ్రుత్యర్థము మఱింత స్పష్టమగునను నుద్దేశముతో, బంధువులు వ్రేతనుగూర్చి చెప్పెడి పితృమేధమునందలి దీని పై మంత్రమును గూడ నర్థసహితముగా నిందు క్రింద వ్రాయుచున్నాను—

శ్రుతి॥ ఇయం నారీ పతిలోకం వృణానా నిపద్యత ఉపత్వా
మర్త్యప్రేతం । విశ్వం పురాణ మనుపాలయంతీ తస్యై
ప్రజాం ద్రవిణం చేహ దేహి॥

హేమర్త్య=ఓమరుమృతా, ఇయం నారీ=ఈ స్త్రీ,
పతిలోకం=పెనిమిటివైన నీలోకమును, వృణానా=
కోరుచున్నదై, ప్రేతం=వ్రేతవగు, త్వాం = నిన్ను,
ఉప=సమీపమునందు, నిపద్యత=పడియున్నది.
పురాణం=ప్రాచీనమగు, విశ్వం = ప్రపంచమును,

అనుపాలయంతీ = అనుసరించి ప్రవర్తించుచున్నది.

తస్యై = ఆచిన్నదానికొఱకు, ప్రజాం = సంతానమును,

ద్రవిణంచ = ధనమును, ఇహ = ఈలోకమునందు,

దేహీ = బాగుండునట్లు చేయుము.

చచ్చిపోయిన పెరిమిటి శవమువద్ద భార్య పడియున్నప్పుడు, ప్రేతము నుద్దేశించి యీమంత్రమును బంధువులు పఠింతురు. ‘ఓ చచ్చిపోయిన వాడా! నీభార్య నీలోకమును గోరి ప్రేతవగు నీసమీపమున కడియున్నది; ప్రాచీనమయిన యీప్రపంచధర్మము ననుసరించి ప్రవర్తించుచున్నది. కాబట్టి దీనికి సంతానమును ధనమును వృద్ధిపొంది బాగుండునట్లు చేయుము.’ అని యీ మంత్ర తాత్పర్యము. “ఉద్దీర్వ” ఇత్యాది మంత్రమును పుత్రులు లేని స్త్రీయొద్దనే చదువుదురు. కాబట్టి యీమె కావలెకే పుత్రులు కలరని చెప్పట కవకాశము లేదు.

శ్రుతిని మించిన శబ్దప్రమాణము వేటొకటి లేదు గనుక, దీనిని బట్టి సర్వవిధముల స్త్రీ పునర్వివాహ మంగీకర్తవ్యమైయున్నది. ఇందలి వారెవ్వరైనను స్త్రీ పునర్వివాహమును నిషేధించు శ్రుతికూడ నున్నదని యాక్రీంద నుదాహరించిన దానిం జదువ వచ్చును—

శ్రుతి. యదేశస్మిన్ యూపే ద్వే రశనే పరివ్యయతి తస్మా దేకో ద్వే జాయే విద్ధతే - యన్నైకాగ్ం రశనాం ద్వయో యౌపయోః పరివ్యయతి తస్మాన్నైకా ద్వౌ పతీ విద్ధతే. —యజుస్సంహిత.

ఒకయూపమున రెండుత్రాళ్ళు గట్టవచ్చును గాన, నొక్క డిద్దఱు భార్యలను పొందవచ్చును; ఒకత్రాటి ననేక యూపములకుఁ గట్టుట లేదు గనుక, ఒక్కతె యనేక భర్తలను పొందదని పై శ్రుత్యర్థము.

ఒకని కిద్దఱు భార్యలని చెప్పిన తోడనే బాలుఁడు సహితము ఏకకాల ముం దాతని కిద్దఱు భార్యలు గలరని తెలిసికొనును గాని మునుపు పోయిన భార్యయుఁ దరువాత వివాహమాడిన భార్యయుఁ గలిసి యిద్దఱు భార్యలున్నారని యెప్పుడు నూహింపఁడు; అదేప్రకారముగా నొక స్త్రీ కిద్దఱు భర్తలన్నచో నేకకాలముం దిద్దఱు భర్తలనియే యూహించును. దీనినిబట్టి విచారింపఁగాఁ, బైశ్రుతికి పురుషున కేకకాలము నందే యిద్దఱు భార్య లుండవచ్చుననియు, స్త్రీకొక భర్త యనంత రము మఱియొక భర్త యుండవచ్చును గాని యేకకాలముం దిద్దఱు భర్త లుండఁగూడదనియు తాత్పర్య మయినట్లు కరతలామలకముగా గనఁబడుచున్నది. “అగ్నిప్థం ద్వ్యాభ్యాగ్ం రశనాభ్యాం పరివీయ” అని పయిని జెప్పఁబడిన యగ్నిప్థ మను యూపమునకు రెండురశనలు గట్ట వలెనని విధించెడి యానూత్రమును ఏకకాలముం దనుటనె నూచించుచున్నది. ఒకవేళ నీశ్రుతికి స్త్రీపునర్వివాహ నిషేధమే యర్థమని యొప్పుకొన్నను, నేనిప్పుడు చెప్పుచున్న సంగతి కెంతమాత్రమును దౌర్బల్యము గలుగదు.

శ్లో॥ ధర్మజ్ఞాసమానానాం ప్రమాణం పరమం శ్రుతిః ।

శ్రుతి ద్వైధం తు యత్రస్యా తత్ర ధర్మా వుభౌ స్మృతౌ ॥

అను మనువచనముం బట్టియు,

వ్యా. యత్ర పునః శ్రుత్యో రేవ ద్వైధం పరస్పర విరుద్ధార్థ శ్రుతి పాదనం తత్ర ద్వైపి ధర్మాః,

అను కల్లూకభట్ట వచనముంబట్టియు, శ్రుతియందు పరస్పర విరుద్ధ ధర్మబోధకవచనము లున్నపక్షమున వికల్పమున రెండును గ్రాహ్యములే యగును. కాఁబట్టి యీశ్రుతికిఁ బ్రతిపక్షము చెప్పునర్థము నొప్పుకొన్నను, స్త్రీపునర్వివాహము చేయవచ్చుననియే రేర్పడును.

మఱియు నొకపండితుఁడు వాదము కొఱ నీశ్రుతికి విరుద్ధమైన యర్థమునే యొప్పుకొని, విశేషముచేత సామాన్యము బాధింపఁబడును గనుక స్త్రీ యిద్దఱుభర్తలం బొందఁగూడదను సామాన్యవిధి “ఉద్వీక్షనారి” అను మృతభర్తృకయయి తన్ను మఱియొక పెనిమిటి చెందఁగోరుట కవకాశముగల స్త్రీవిషయమగు విశేషవిధిచే నితర స్త్రీ విషయముగాఁ బర్యవసితంబగునని సాధించియున్నాఁడు. “యడేశ్చిన్” ఇత్యాది శ్రుతివాక్యమునకు నేను మొదటఁ జెప్పిన యర్థమే సరియైనదిని స్థాపించుటకు శ్రుత్యంతరము నహితముగలదు. అదియేదనినః—

శ్రుతి. “తస్మా దేశస్య బహ్వో జాయా భవన్తి; నైకస్యై బహవ స్సహపతయః — ఋగ్వేదము.

‘కాఁబట్టి యొకనికి ఏకకాలమునందు బహుభార్య లగుదురు; ఒకతెకు ఏకకాలమునందు బహుపతులు కలుగరు, అని యీశ్రుత్యర్థము. ఈ శ్రుతి కీయర్థమును నేను మాత్రము క్రొత్తగాఁ జేసినది కాదు; పూర్వపు పెద్దలును ఈప్రకారముగానే యర్థమును జేసియున్నారు.

“శ్లో॥ గ్రహణం సహశబ్దస్య పర్యాయా ద్భహవో ధవాః,

స్మృతి ప్రతిపత్త్యర్థం ప్రాజాపత్య వచస్తథా.

పయిశ్రుతి యందు ‘సహ’ శబ్దగ్రహణము పర్యాయముచేత బహుభర్తలగుదురనుట కని ప్రాజాపత్యవచనము. భారత వ్యాఖ్యానమునందు నీలకంఠాచార్యులును,-

వ్యా నైకస్యైబహవ స్సహపతయః | సహేతి యుగప ద్భహుపతి నిషేధో- నతు సమయ భేదేన.

అని యొకస్త్రీకి ఏకకాలమునందు బహుపతులు నిషేధమగునే కాని భిన్నకాలములయందుఁ గాదని పయి శ్రుత్యర్థమును బరిష్కరించి యున్నారు. వీని నన్నిటిని బరిశీలించి చూడఁగా స్త్రీపునర్వివాహము వేదవిహితమని తేటపడుచున్నది.

“యస్తు వేదవిశ్వాస రహితో ధర్మాత్పరాజ్ఞుః తన్నానువృత్తి,
స జన్మనా బ్రాహ్మణోపి కర్మచణ్డాలో భవేత్ ”

అని యెవడు వేదమునందు విశ్వాసము లేనివాడయి, అందలి ధర్మములయందు విముఖుడయి వాని ననుష్ఠింపకుండునో వాడు జన్మము చేత బ్రాహ్మణుడయినను కర్మముచేత చండాలుడేయని మాధవాచార్యులు వ్రాసియున్నాడు గనుక, వేదచోదితమయిన పూర్వోక్త ధర్మము ననుష్ఠింపరాదనువారుండురని నేను నమ్మజాలను. వేదార్థములను బోధించుటచేతనే స్మృతులకుఁ బ్రామాణ్యము కలుగును గనుక, శ్రుతివిరుద్ధముగా నన్ని స్మృతులయందును ఈపునర్వివాహము కూడదని యున్నను అంగీకరింపఁదగినది కాదు. శ్రుతికి విరుద్ధమయినచో స్మృతి గ్రాహ్యము కాదనుటకుఁ బ్రమాణములు,—

శ్లో॥ “శ్రుతి స్మృతి విరోధేతు శ్రుతిరేవ గరీయశీ
అవిరోధే సదాకార్యం స్మార్తం వై దిక వత్సదా.”

శ్రుతి స్మృతులకు విరోధమున్నయెడల శ్రుతియే గౌరవింపఁ దగినదనియు విరోధము లేనియెడల శ్రుతివలెనే స్మృతియు నాదరింపఁ దగినదనియు జాబాలియు,

“ధర్మంచ జ్ఞాతు మిచ్ఛంతాం ప్రకృష్టప్రమాణం శ్రుతిః,
ప్రకర్షబోధనేనచ శ్రుతి స్మృతి విరోధే స్మృత్యైర్థో నాదరణీయః”,

ధర్మమును దెలిసికో నిచ్ఛగలవారికి శ్రుతియే ప్రకృష్టప్రమాణమనియు, శ్రుతికి విరోధమయిన స్మృత్యర్థము అనాదరణీయమనియు కల్లూకభట్టను, మీమాంసాశాస్త్రమున

“విరోధేత్వనపేక్ష్యం స్మార్త్ అసతిహ్యనుమానం; శ్రుతివిరోధే స్మృతివాక్యం అనపేక్ష్యం అప్రమాణం అనాదరణీయం చ.”

స్మృతి శ్రుతికి విరోధమయినప్పుడు ఆ స్మృతికి వేదముం దాధారముండునని యనుమానము లేకపోవుచున్నదనియు, శ్రుతికి విరోధమయిన స్మృతివాక్యమును అపేక్షింపరాదు ప్రమాణముగా నెత్తుకోరాదు అదరింపరాదనియు, జైమిని మహర్షియు వ్రాసియున్నారు. పై వచనములనుబట్టి శ్రుతికి విరుద్ధముగా స్మృతుల యందు స్త్రీపునర్వివాహ నిషేధకవాక్యములున్నను, అవి గ్రహింపఁదగినవి కావని తెల్లమగుచున్నదికదా! ఇట్లు చెప్పుటచేత స్మృతి స్త్రీపునర్వివాహమును నిషేధించుచున్నదని నా తాత్పర్యము కాదు; ఊరక వాదము కొఱకు స్మృతి నిషేధించినను అది ప్రమాణము కాదని చూపుట కయి యీచర్చలు జేసినచే కాని స్మృతియు ఈపునర్వివాహము సంగీకరించుచునే యున్నది.

శ్లో॥ కృతేతు మానవా ధర్మా స్త్రీతాయాం గౌతమా స్మృతాః ।

ద్వాపరే శాంఖ లిఖితాః కలౌ పారాశరా స్మృతాః ॥

అనుబృహస్పతి వచనమువలనను, సమస్తమహర్షులును వ్యాసుని వెంటఁ బెట్టుకొని పరాశరుని యొద్దకుఁ బోయి కలియుగ ధర్మములను జెప్పఁజూచి ప్రార్థింపఁగా, పరాశరులవారు కలియుగధర్మములను వారి కుపదేశించఁ బూనుకొన్నట్లున్న పరాశర స్మృతియందలి ప్రతిజ్ఞ వల్లను, కలియుగమునకు స్మృతులలోనెల్లఁ బరాశరస్మృతియే బ్రధానమయినదని నిశ్చయమగుచున్నదికదా! అట్టి పరాశర స్మృతిలోనే,-

“శ్లో॥ నప్తే మృతే ప్రవ్రజితే క్లిబేచ పతితే ఐతౌ ।

పంచ స్వాపత్ను నారీణాం పతి రన్యో విధియతే ॥ ”

అని పెనిమిటి దేశాంతరముపోయి సమాచారము తెలియని వాఁడయినను, మరణము నొందినను, సన్యసించినను, నపుంసకుఁ డయినను, పతితుఁడయినను, స్త్రీపునర్వివాహము కూడునని విధి యున్నది.

ఈవిధి యుగాంతరవిషయమని మూలవిరుద్ధముగాఁజేయు మాధవీయ వ్యాఖ్యానములును, పరివేదినీపరమని చేయు సందర్భశుద్ధితేని యర్థములును, బ్రాహ్మణపరము కాదని చెప్పు సనాతోచితోక్తులును, బొత్తిగాఁ బాటించఁదగినవి కావు. ఇది యుగాంతర విషయమన్నచో, ఈస్మృతి కలియుగము నిమిత్తము చేయఁబడినదన్న పరాశరుల ప్రతిజ్ఞకే భంగము వచ్చును; గనుక, “అయంచ పునరుద్వాహో యుగాంతర విషయో ద్రవ్యప్తః” అనుటచే, ఈపునర్వివాహము యుగాంతర విషయమని మాధవాచార్యులవారు చెప్పవచ్చినవారు కారనియు, “ఆయుగాంతరవిషయో ద్రవ్యప్తః” యని పదచ్ఛేదము చేసికోవలయుననియు, ఈవిధి యెవ్వరయిన యుగాంతరవిషయమని భ్రమింతురేమో యని యిది యుగాంతరవిషయము కాదని తెలిసికోఁదగిన” దని స్పష్టపఱచియున్నారనియు, ఒకపండితుఁ డర్థము వ్రాసి యున్నాఁడు. ఆయర్థము తాను జేసిన యీస్మృతియొక్క యితరస్థలములయందలి వ్యాఖ్యానమునకు విరుద్ధముగా నున్నను యుక్తికి సరిపడియే యున్నది గనుక, ఒకవేళ మాధవాచార్యులవారి తాత్పర్యమును అదియే యయి యుండవచ్చును. “ఉద్దీర్వనారి” ఇత్యాది శ్రుతివాక్యములకు స్త్రీపునర్వివాహము కూడునని యర్థమువ్రాసిన మాధవాచార్యులే, మరల స్వోక్తి వ్యాఖ్యాతముగాను, మూలవిరుద్ధముగాను, ఈయుగమున స్త్రీపునర్వివాహము నిషేధమని వ్యాఖ్యానము చేయునని సమ్మోదగియు నుండదు. ఇప్పుడు చెప్పినయర్థమే సరి యయినచో, మాధవాచార్యులవారు,-

“శ్లో॥ ఉఁహాయాః పునరుద్వాహం జ్యేష్ఠాంశం గోవధం తథా ।

కతా పంచ నకురీత భ్రాతృజాయాం కమండలుమ్ ॥

అను నాదిత్యపురాణవచనమునుబట్టి, పయివిధి కలియుగనిషేధములలో జేరినదేమో యని సాధారణులు భ్రాంతిపడుదురని యెంచి,

తద్భ్రాంతి నివారణార్థముగా “ఊహ శబ్దేన విధివదూహ గ్రాహ్య అన్యత్ర పునరుద్వాహ స్యాత్తా వ్యంగీకృతత్వాత్” అని పూర్వ కాలమునందు మొదటి వరునికంటె మంచివరుడు దొరికిన పక్షమున వివాహిత యయిన కన్యకకు మరల వివాహము చేయు విధికలదు గానఁ బై నిషేధ మట్టి యూహవిషయమనియు, ‘అపి శబ్ద సారస్యముచేత ఆయాథలలోన్న అక్రమోధ యనఁగా బలవంతముగా నెత్తుకొని పోయి కాని మఱియొకవిధముగా మోసముచేసి కాని విధియు క్తముగా వివాహము చేసికోఁబడిన కన్య పునర్వివాహమునకు యోగ్యురాలే యనియుఁ దెలియ వ్రాసియుందురు. ఊహయనఁగా విధుక్తముగా వివాహము చేయఁబడిన శ్రీ. “పరివేదన పర్యాధానయోరివ శ్రీణా పునరుద్వాహ స్యాపి ప్రసంగాత్ క్వచిదభ్యనుజ్ఞాం దర్శయతి” పరివేదన పర్యాధానములకువలెనే శ్రీల పునర్వివాహమునకును ప్రసంగమువలన కొంచె మభ్యనుజ్ఞ ప్రదర్శించి యున్నాడను మాధవీయ వ్యాఖ్యానము వల్లను, మూలములోని ‘నారీణా’ మనుస్త్రీసామాన్యవాచక ప్రయోగమువల్లను, వ్యాఖ్యానమునందును “స్త్రీణా” మనియే దానికర్థము వ్రాయఁబడుటవల్లను, ప్రకరణమువల్లను గూడ “నప్తే మృతే” ఇత్యాది విధి పరివేదిరీపరముకాదని బాలురకు సహితము తెలియును. ఇది యూచారకాండమునందు లేక ప్రాయశ్చిత్త కాండమునందున్న దనుట యొక యాక్షేపము కాదు; ప్రాయశ్చిత్త సంబంధములేని పెక్కువిషయము లాకాండమునందుఁ జేరి యున్నవి. అంతియకాక ప్రాయశ్చిత్తకాండమునందుఁ జెప్పిన యీవిధులను గాకవేఱుగా భర్త పోయిన స్త్రీలవిషయమయి సహగమనాది విధులను మఱొక్కడను పరాశరులవారు వ్రాసియుండలేదు. ముందెవ్వరో తనస్మృతికి వ్యాఖ్యానము చేయువారు చెప్పదురని, పరాశరుడు తనస్మృతిలో సామా

స్వముగా మృతభర్తృకల విషయమయిన ధర్మములను విడిచిపెట్టు ననుట యుక్తికిని అనుభవమునకును విరుద్ధమగునుగదా? అంతయు కాక పరాశరులవారు తన స్మృతియందు ప్రాయశ్చిత్తముతో సంబంధములేని “ఔరసః క్షేత్రజశ్చైవ దత్తః కృత్రిమకన్యతః । దద్యాన్మాతా పితావాపి నపుత్రో దత్తకన్యతః ॥” (ఔరసుఁడు, క్షేత్రజుఁడు, దత్తుఁడు, కృత్రిమకుఁడు, కొమాళ్ళు; తల్లిదండ్రులచే నియ్యబడినవాఁడు దత్తుఁడు) ఇత్యాది వచనములను ప్రాయశ్చిత్తకాండములో వ్రాసియున్నారు; ప్రాయశ్చిత్తమును విధించెడి, “శ్లో॥ క్షత్రియం మృత మజ్ఞానా ద్రాభిహ్నో యోనుగచ్ఛతి । ఏకాహమశుచిర్భూత్వా పంచగవ్యేన శుద్ధ్యతి॥” (క్షత్రియుఁడు మృశుఁడయినప్పుడు అజ్ఞానముచేత వెళ్ళిన బ్రాహ్మణుఁడు ఒకదిన మశుచిగానుండి పంచగవ్యముచేత శుద్ధుఁడగును) ఇత్యాది వచనముల నాచార కాండమున వ్రాసియున్నారు. కాబట్టి యొక కాండమునందున్నవానికే యెక్కువ గౌరవము నియ్యవలెననుట యుక్తియు క్తము కాదు. సందర్భము తెలియుటకయి పూర్వోత్తర శ్లోకములఁ గూడ నిందుదాహరించుచున్నాను.—

శ్లో॥ “శ్రేష్ఠభ్రాతా యదాతిష్ఠే దాధానం నైవకారయేత్ ।

అనుజాతస్తు కుర్వీత శంఖస్య వచనం యథా ॥”

౨౭

పరాశరుఁడు వివిధధర్మములను జెప్పుచు ఇరువది యేడవ శ్లోకముచేత, అన్న యుండఁగా తమ్ముఁడు ఆదానము చేయఁగూడదనియు, శంఖుని వచన ప్రకారముగా అనుజ్ఞనుపొంది చేయవచ్చుననియు జెప్పినాడు;

శ్లో॥ “నష్టే మృతే ప్రవ్రజితే క్షీణే చ పతితే శతౌ

పంచ స్వాపత్ను నారీణాం పతి రన్యో విధీయతే ॥”

౨౮

అను నిరువదియెనిమిదవ శ్లోకముచేత, పయిని జెప్పిన అయిదు ఆపదల

యందును స్త్రీలు పునర్వివాహము చేసికోవచ్చునని చెప్పినాడు;

శ్లో॥ మృతే భర్తరి యానారీ బ్రహ్మచర్యే వ్యవస్థితా ।

సామృతా లభతే స్వర్గం యథా తే బ్రహ్మచారిణః ॥ ౨౯

అను నిరుపదితొమ్మిదవ శ్లోకముచేత, మగడు పోయినప్పటి యేస్త్రీ బ్రహ్మచర్యము నందు వర్తించునో ఆస్త్రీకి మరణానంతరము బ్రహ్మచారులకు వచ్చు స్వర్గము లభించునని చెప్పినాడు;

శ్లో॥ “తిస్రైఃకోట్యైర్కోటీచ యాని లోమాని మామషే

తావత్కాలం వసేత్స్వర్గే భర్తారం యానుగచ్ఛతి॥” ౩౦

అను ముప్పదవ శ్లోకముచేత, పెనిమిటితో సహగమనము చేయు స్త్రీ మనుష్యశరీరముమీఁద నెన్ని రోమములుండునో యన్ని సంవత్సరము లనగా మూడుకోట్ల యేబదిలక్షల సంవత్సరములు స్వర్గమునందు వసించునని చెప్పినాడు. పూర్వోక్తశ్లోకములోని “ప్రవజితే” యను పదముచేత, ఈవిధి బ్రాహ్మణేతరులకేయని చెప్పుటకు తేశమయినను అవకాశ ముండదు. ఇప్పుడు ముద్రితమయియున్న మనుస్మృతిలో ఈశ్లోకము కనబడక పోయినను, పరాశరులవారు దీనిని మనుస్మృతిలోనుండి తీసికొన్నట్లు మాధవాచార్యులవా రొక్కచోట వ్రాసి యున్నారు. అట్లయినచో

శ్లో॥ వేదార్థోప నిబద్ధత్వాత్ ప్రాధాన్యంతు మనోః స్మృతం ।

మన్వర్థ విపరీతాయా సాస్మృతి ర్న ప్రశస్యతే ॥

అను నాపస్తంబ స్మృతి వచనమును బట్టి సర్వస్మృతులకంటె ఉత్తమమయిన మనుస్మృతియును ముఖ్యముగా కలియుగము కొఱకే యేర్పఱుపఁబడిన పరాశరస్మృతియును కూడ స్త్రీపునర్వివాహము సంగీకరించుచునే యున్నవి. స్త్రీపునర్వివాహము ధర్మశాస్త్రసమ్మతమగుటకు స్మృత్యంతరములయందును ప్రమాణవచనములు పెక్కులు

గలవు. అందుఁ గొన్నిటి నిందు క్రింద ప్రదర్శించు చున్నాను:—

శ్లో॥ “పాణిగ్రాహే మృతే కన్యా కేవలం మంత్ర సంస్కృతా |

సాచేదక్షతయోనిస్యా త్పున స్సంస్కార మర్హతి.”

పాణిగ్రహణము చేసికొన్నవాఁడు మృతినొందినప్పుడు, మంత్రయుక్తముగా వివాహముచేసికొన్న శ్రీకి అక్షతయోనియైన పక్షమున మరల వివాహము చేయవచ్చునని వాసిష్ఠ స్మృతియందును,

శ్లో॥ ఉద్వాహితాపి యాకన్యా న స్యా త్సంప్రాప్త మైధునా |

పునస్సంస్కార మర్హేత యథాకన్యా తద్దేవసా.”

వివాహము చేసికొన్న దైనను పురుష సంసర్గమెఱుంగనిదై యున్న యెడల, కన్యక కెట్లో యట్ల దానికిని వివాహము చేయవచ్చునని నారదస్మృతియందును,

శ్లో॥ ‘దేయాన్యత్ర వివాహితాపిచ బలాద్యావిధయోని ర్నచేత్’

పెండ్లియైనదైనను పురుషసంభోగము లేనిదైనచో మఱియొకనికిచ్చి బలాత్కారముగా వివాహము చేయవచ్చునని మార్తాండస్మృతియందును, పునర్వివాహ మంగీకరింపబడి యున్నది. మఱియు “నష్టే మృతే” యనుశ్లోకము నారదసంహితయందును గై కొనఁబడి యున్నది; మఱియు మనుస్మృతియందు మఱియొకచోట

శ్లో॥ “సాచే దక్షతయోనిస్సన్య ద్గత ప్రత్యా గతాపివా

పౌనర్భవేన భర్తాసా పునస్సంస్కార మర్హతి”

అని యక్షతయోనియైన శ్రీకిఁ బునర్వివాహ మొప్పుకోఁబడి యున్నది. యాజ్ఞవల్క్య స్మృతియందును

శ్లో॥ “అక్షతాచ క్షతాచై వ పునర్భూ స్సంస్కృతా పునః”

అని అక్షతయోనియైనను కాకపోయిననుగూడ పునర్భూవివాహ మంగీకరింపఁబడి యున్నది. “ప్రథమ మేకస్యజాయా భూత్వా పునః

అన్యస్య జాయా భవతీతి పునర్భూః” అని ముందొకనికి భార్యయై మరల మఱియొకనికి భార్య యగునది పునర్భవని గురుబాల ప్రబోధిక యందు పునర్భూ శబ్దమునకు వ్యుత్పత్త్యర్థము వ్రాయఁబడి యున్నది. ఇంతవఱకును వ్రాసిన దానినిబట్టి స్త్రీపునర్వివాహము ధర్మశాస్త్ర సమ్మతమని కూడ విశదమయినదిగదా? పెనిమిటి బ్రతికియుండగానే మఱియొక మంచివరుఁడు దొరకినయెడల స్త్రీకిఁ బునర్వివాహమును విధించు మనస్కృతులు నిజముగా భర్తృవియోగమును పొంది యూప ద్దశయందుండు స్త్రీకిఁ బునర్వివాహమును విధించకపోవునా? మంచి వరుఁడు దొరకినపుడుకూడ స్త్రీకిఁ పునర్వివాహమును విధించు స్మృతి వచనముల నొకటి రెంటి నిందు క్రింద వ్రాయుచున్నాను —

శ్లో॥ దత్తామపి హరేత్స్పర్వా ఛేప్రియాం శ్చే ద్వర ఆవ్రజేత్.”

యా. స్మృ.

శ్లో॥ “హీనశ్చే త్కుల శీలాభ్యాం హరే త్కన్యాం నదోషభాక్

నమంత్రాః కారణం తత్ర నతు కన్యాస్మతం భవేత్॥”

శా. స్మృ.

పైనుదాహరించిన “ఉఘాతాః పునరుద్వాహమ్” మొదలుగాఁ గల యాదిత్యపురాణవచనమును, “దత్తా శ్చేపన కన్యాయాః పునర్ద్వానం వరస్యచ” అను బృహన్నారదీయవచనమును, భర్త జీవించియుండఁగా జేయు పూర్వశ్లోక ద్వయోదాహృత స్త్రీపునర్వివాహమును నిషేధించుట కై పుట్టఁబడియుండును. ఇవి గట్టిగా స్త్రీపునర్వివాహమును బొత్తిగా గలియుగమున నిషేధించుటకై పుట్టినవేయని మీరు వాదించెడు పక్షమున, అవి ప్రమాణములే కావని నేను దృఢముగాఁ జెప్పు గలను. పైనిజెప్పిన రెండువచనములును అష్టాదశపురాణములలోనివి కాక, ఉపపురాణములలోనివయి యున్నవి. అందులోను “ఉఘాతాః

పునరుద్వాహ” మన్నది ముద్రింపఁబడిన యాదిత్యపురాణములో లేనే లేదు. ఒకవేళ సీరెండువచనములును అష్టాదశ పురాణములలో నొక దానిలోనివే యైనను గ్రాహ్యములుగావు. ఎట్లన

శ్లో॥ “శ్రుతి స్మృతి పురాణానాం విరోధో యత్ర దృశ్యతే ।

తత్ర శ్రేతం ప్రమాణంతు తయోర్భేదే స్మృతి ర్వరా ॥ ”

అను వ్యాస వచనమునుబట్టి శ్రుతిస్మృతి పురాణములలోవిరోధము సంభవించినపుడు శ్రుతియే ప్రమాణమనియు, స్మృతికిని పురాణమునకును భేదము సంభవించినయెడల స్మృతియే శ్రేష్ఠమనియు సిద్ధాంత మగును గనుక, స్త్రీపునర్వివాహము వేదవిహితమయినప్పుడు స్మృతియుఁ బురాణమునుగూడ విరోధముగా నున్నను అవి కొంచెమగునను ప్రమాణములు గావు; అట్టిస్థితిలో స్మృతియొక్కటియే విరోధముగా నున్నప్పుడు సహితము పనికిరాని పురాణము శ్రుతియు స్మృతియుఁగూడ నేకీభవించి యుండఁగా తద్విరోధముగా నెట్లు పనికివచ్చును? కాఁబట్టి యీపురాణవచనములు శ్రుతి స్మృతుల నెంతమాత్రమును బాధింప నేరవు. ఇట్లన్నచో నిక స్మృతిపురాణములతో నేమి ప్రయోజనమున్నదని మీరు శంకచేయవచ్చును. శ్రుతిలోఁ జెప్పఁబడనిదాని విషయమయి స్మృతియు, శ్రుతి స్మృతులలోఁ జెప్పఁబడని దాని విషయమయి పురాణమును, ప్రమాణములు గనుక వాచివలనను ప్రయోజనము కలదని నేనుజెప్పెదను. ఇందుకు నిదర్శనముగా నాపస్తంబుల వారి వాక్యముల నిందుదాహరించెదను.—

శ్లో॥ “య దదృష్టంహి వేదేషు తద్దృష్టవ్యం స్మృతౌ కిల

ఉభాభ్యాం యదదృష్టస్తు తత్పురాణేషు పర్యతే.

శ్లో॥ శ్రుతి స్మృతి పురాణేషు విరుద్ధేషు పరస్పరం,

పూర్వం పూర్వం బలీయం స్యా దితి న్యాయవిదో విదుః,”

వేదములయందుఁ గనఁబడని విషయములను స్మృతివలన గ్రహింప వలయును; ఆరెంటియందును గనఁబడని విషయములను పురాణముల నుండి గ్రహింపవలయును; శ్రుతిస్మృతిపురాణములలో విరోధము కనఁ బడునపుడు వెనుకటిదానికంటె ముందుది బలీయమయినదని న్యాయ విదులు చెప్పుదురు, అని పై శ్లోకద్వయమునకును తాత్పర్యము. ఇట్లింతదూరము చెప్పటచేత పురాణములు స్త్రీపునర్వివాహమును నిషేధించుచున్నవని నామతము కాదు; ముఖ్యములైన పురాణములును స్త్రీపునర్వివాహము సంగీకరించుచునే యున్నవి. అందఱిచేతను పంచమ వేదమని యంగీకరింపఁబడిన భారతమునందు,

“శ్లో॥ అర్జున స్యాత్మజః శ్రీమా నిరావ న్నామ వీర్యవాన్
సుతాయా నాగరాజస్య జాతః పార్థేన ధీమతా
ఐరావతేన సా దత్తా హ్యనపత్యా మహాత్మనా
పత్యౌ హతే సుపర్ణేన కృక్షణా దీనచేతనా ॥”

అని యర్జునుఁడు మృతభర్తృక యయిన యులూచిని శాస్త్రీయముగా వివాహము చేసికొని యిరావంతుఁడను పుత్రుని బహుసంఖ్య భీష్మపర్వ మునఁ జెప్పఁబడి యున్నది; ఆరణ్యపర్వమున దమయంతికి ద్వితీయ స్వయంవరమని చెప్పిపంపఁగా నామెను పునర్వివాహము చేసికోవలె నను నిచ్చతో ఋతుపర్ణవంతటి రాజుని వచ్చినట్లు చెప్పఁబడి యున్నది. “అక్షతా భూయ సంస్కృతా పునర్భూః” అని విష్ణుపురాణమునందు అక్షత యయిన పునర్భూ వివాహము కంఠోక్తిగానే విధింపఁబడి యున్నది. ఇవి యన్నియు విమర్శింపఁగా స్త్రీపునర్వివాహము శ్రుతి స్మృతి పురాణ సమ్మతమును నిష్కృష్టాంశము తేలుచున్నది.

ఇక మీరు స్త్రీపునర్వివాహమునకు శాస్త్రసమ్మతి యున్నను శిష్టాచారము కావలె నందురేమో శాస్త్రతిరస్కారముచేసి మనసు

వచ్చినట్లు ప్రవర్తించువారు శిష్టులు కారు గనుక, శాస్త్రవిహితమైన పనికి వేరుగ శిష్టాచారము గనఁబఱుపవలసిన యక్కఱ యుండదు.

“లోకేవేత్యవిహితోధర్మః - తలలాభే శిష్టాచారః ప్రమాణం”

అను వ్యాస వచనమును బట్టియు,

“శ్లో॥ ధర్మజిజ్ఞాసమానానాం ప్రమాణం ప్రథమం శ్రుతిః ।

ద్వితీయం ధర్మశాస్త్రంతు తృతీయం లోకసంగ్రహః ॥”

ధర్మజిజ్ఞాస చేయువారికి ప్రథమప్రమాణము వేదమనియు, రెండవ ప్రమాణము ధర్మశాస్త్రమనియు, మూడవప్రమాణము లోకాచార మనియు చెప్ప భారతానుశాసనికపర్వ వాక్యమును బట్టియు,

“శ్లో॥ న యత్ర సాత్విద్విధయో నవిషేధాః శ్రుతౌ స్మృతౌ ।

దేశాచార కులాచారా స్తాత్ర ధర్మం నిరూప్యతే ॥”

శ్రుతి స్మృతులకు విరోధముగా నుండనపుడు మాత్రమే దేశాచార కులాచారములు ధర్మములను జెప్పుననియున్న స్కాందపురాణవచనమును బట్టియు, శాస్త్రములోఁ జెప్పని విషయములకుమాత్రమే శిష్టాచారము ప్రమాణము గనుక, శాస్త్రోక్తమయిన స్త్రీపునర్వివాహమునకు శిష్టాచారముతో బనిలేదు. కావలయునన్న అర్జునుఁడు విధవయైన యులూచిని బెండ్లియాడుటయు, ఋతుపర్ణుఁడు దమయంతిని ద్వితీయ స్వయంవరమున వరింపఁ జనుచెంచుటయు శిష్టాచారములే. ఇప్పటి వారిలోనే కావలెనన్న, పునహా మొదలగు దేశములయం దిప్పుడు జరుగుచున్న స్త్రీపునర్వివాహములే శిష్టాచారమునకు నిదర్శనములని చెప్పవచ్చును. మనయాంధ్రదేశమునందే యియాచారమును జూప వలయునన్న, మనశాస్త్రమునకే బద్ధులై యున్న గొల్లలు మొదలగువారియందుఁ బునర్వివాహము స్త్రీలలో జరుగుచుండుటను దృష్టాంతముగాఁ జెప్పవచ్చును. గొల్లలు మొదలగువారి యాచారము

శిష్టాచారముని నేను చెప్పరాను గాని, నిరక్షరకక్షులగుటచేత నెప్పుడును గతానుగతికులుగానే యుండవలసిన వారియందీ యాచారము నడుమఁ దెచ్చిపెట్టుకోఁబడ్డదనుట కవకాశ ముండదనియు, అందువలన హిందువులలో స్త్రీలకుఁ బునర్వివాహము చేసెడి యాచారము పూర్వమునుండియు నుండి మధ్య గొప్పజాతులవారు విడిచిపెట్టినను వారిలో మాత్రము నేటివఱకును వచ్చుచున్నదనియు మాత్రము చెప్పెదను. ఇందువలన శ్రీపునర్వివాహము శ్రుతి స్మృతి పురాణ శిష్టాచారముల చేతను యుక్తిచేతను అవశ్యక ర్థవ్యమని కనబడుచున్నది.

పురాణవచనములు శ్రుతి స్మృతులను బాధింపలేకపోయిన యెడల,

శ్లో॥ అశ్వాలంభం గవాలంభం సన్యాసం పలపైతృకమ్ ।

దేవరాచ్చ సుతోత్పత్తిః కలౌ పంచ వివర్జయేత్ ॥

అని కలినిషేధములలోఁ జేరిన యీకార్యములనెల్ల మరల నాచరింప వలసినదే విధి యగునాయని కొందఱ అడుగుదురు. ఈశ్లోకమును, పూర్వోక్త బ్రహ్మగ్నరదీయాదిత్య పురాణవచనములును, “కాలికా క్షతయోన్యోశ్చ వరేణాన్యేన సంస్కృతిః” ఇత్యాద్యక్షతయోనికా పునర్వివాహ నిషేధవచనములును, శ్రుతి స్మృతులకంటెఁ బురాణములు బలీయములని సాధించుటకుఁ బనికిరావుగాని, పూర్వకాలమునందక్షతయోనికా వివాహాదు లాచరింపఁబడుచు వచ్చెననుటకును, ఆయా కాలములవారు దేశకాలవై పరిత్యములనుబట్టి లోకవిరుద్ధములుగాఁ దోచిన శాస్త్రవిహితధర్మములను కాలానుగుణముగా నప్పుడప్పుడు మార్చుకొనుచు వచ్చిననుటకును నిదర్శనములుగా నుండును. దైవ కృతములని యెన్నఁబడిన శ్రుతి స్మృతులలోని విధులనే యిష్టానుసారముగా మార్చుటకును వారి తరువాతివారికిని స్వాతంత్ర్యముండునేని,

మొన్న మొన్న పుట్టిన కట్టుబాటులను నష్టికరములని యేర్పడినప్పుడు మనము మాత్ర మేల మార్చుకొరాదు ? తన పూర్వపువారు కలియుగమున నిషేధించిన సన్యాసమును శంకరాచార్యులు మరల స్థాపించుటయు గాలాచుగుణముగా విధులు మార్పుచేదవలయు ననుటకును, చెందుచు వచ్చుననుటకును దృష్టాంతమయి యున్నది. పయినిజెప్పిన నిషేధములన్నియు నష్టికరములుగాఁ గనఁబడినందు వాని యాచరణమును మానుకొన్నను సర్వవిధములచేతను లాభకరమయిన యీ స్త్రీపునర్వివాహమును అగ్రవర్ణములవారెందుకు మానుకొన్నారని మీరు శంకింపవచ్చును. తక్కువజాతులవారగు రజకులు మొదలయిన వారు చేసెడి పనినే యగ్రజాతులవారగు మనమును జేసినయెడల మన యాధిక్యమేమను దురభిమానముచేతనో, అప్పుడు దుష్టరాజులు రాజ్యము చేయుచున్నందున స్త్రీపునర్వివాహవిధి యున్న పక్షమున వారు బలవంతముగా భర్తలను జంపించి వారి చక్కని భార్యలను గైకొందురను భయముచేతనో, స్త్రీలే మతియొక పురుషునిమీఁద తమకు బుద్ధిపుట్టినప్పుడు భర్తలను విషప్రయోగాదులచే జంపి తమ యిష్టమువచ్చిన వారిని పెండ్లియాడుదురను పిచ్చియూహచేతనో, సంతతులేని వితంతువులసొత్తును అశహరింపవచ్చునను బంధువుల దుర్బుద్ధిచేతనో, మతి యిట్టి యేయతర కారణముచేతనో మనపూర్వులట్టి వివాహములను హున్నియందరు, ఈకాలమున నట్టి బాధకములేవియు లేకపోవుటచేతను, స్త్రీపునర్వివాహము లేకపోవుటవలన జరగు ఘోర కృత్యములసంఖ్యములుగాఁ గనబడుచున్నందునను, మరల కాలానుగుణముగా ఆచారమును మార్చుకొనుటయం దే యాక్షేపణమును గనఁబడదు. ప్రభువుల ధర్మపరిపాలనముయొక్క తారతమ్యమును బట్టియే ధర్మములు నడచుచు వచ్చునుగాని పూర్వకాలమే మంచి

దనికాని యీకాలము చెడ్డదనికాని యెంత వల్లకాదు. కృతయుగము నందును వేరుఁడు మొదలగు చుష్టప్రభువులు రాజ్యము చేయుకాల ములో ధర్మములు చెడిపోయినట్లును, త్రేతాయుగములో రావణుఁడు మొదలగువారు దేశోపద్రవమును జేసినట్లును మనస్సత్తులును పురాణములును జెప్పుచున్నవిగదా? ధర్మములు క్రమముగా జరుగునేని, ఇదియే కృతయుగమగును; యుగభేదముచే నొక లాభకరమయిన పని యీయుగమున మాత్రము జరగరాదనుట వెట్టిచూట. దీనిని బట్టియే మనుస్మృతి నవమాధ్యాయమునందు,-

శ్లో॥ “కృతం త్రేతా యుగం చైవ ద్వాపరం కలి రేవచ

రాజోవృత్తాని సర్వాణి రాజాహి యుగముచ్యతే.

కలిః ప్రస్తుతో భవతి సజాగ్ర ద్వాపరం యుగమ్

కర్త స్వభ్యుద్యత స్త్రేతా విచరంతు కృతం యుగం ॥”

కృత త్రేతా ద్వాపర కలియుగంబులు రాజకృతములే యనియు, రాజులనుబట్టియే యుగవ్యవహారము గలిగెననియు, రాజు తెలియనివాఁడగుచో కలియనియు, తెలిసియు నడవకున్న ద్వాపర మనియు, నడవఁ బ్రయత్నము చేయుచో త్రేతయనియు, కార్యములు సాగించినచోఁ గృతయుగమనియుఁ జెప్పఁబడి యున్నది. దీనినిబట్టి విచారించఁగా యుగభేదములనుబట్టి ధర్మవ్యవస్థ లేర్పడుచుట రాజులయొక్క ప్రభుత్వ సిద్ధినిబట్టి యప్పటి సాధక బాధకముల నాలోచించి కాలానుగుణముగాఁ గావలసిన మార్పుల నేర్పరచుకొనుటయేకాని వేఱుకాదని తోచుచున్నది. కాఁబట్టి యిప్పటి కాలమున కనుకూలముగా మనమీ భూణ హత్యాది దోషనివారకమయిన యాచారము నేర్పఱచుకొనుట సర్వ విధముల శ్రేయోదాయకమును నిర్బాధకమును అని తోచుచున్నది.

“శ్రీ! పితా రక్షతి కామారే భర్తా రక్షతి యావనే!

పుత్రో రక్షతి వార్ధక్యే నస్త్రీ స్వాతంత్ర్య మర్హతి॥”

అను శ్లోకమును జదివి మొన్న నొకపండితుడు స్త్రీపునర్వివాహము వలన స్త్రీకి స్వాతంత్ర్యము కలుగుననియు, స్త్రీకి స్వాతంత్ర్యము నెప్పుడు నియ్యఁగూడ దనియు, స్త్రీపునర్వివాహమున కదియే యాశీషణమనియుఁ జెప్పియున్నాఁడు. స్త్రీపునర్వివాహమువలన స్త్రీలకు వచ్చు స్వాతంత్ర్యమేదియు లేదు; మగఁడు పోయిన స్త్రీని ఆజ్ఞ పెట్టు వారు లేకుండఁజేసి స్వేచ్ఛగా వదలి వేసిననే స్వాతంత్ర్యము కలుగును గాని, భర్త యొకఁడుండినపక్షమున స్వాతంత్ర్య మెన్నటికిని కలుగ నేరదు. “భర్తా రక్షతి యావనే” యావనమునందు భర్త రక్షించు నని యుండుటచేత, యావన మున్నంతవఱకును స్త్రీకి భర్త యుండి యామె యాతని యాజ్ఞలో నుండవలెనని యేర్పడి యావనమున భర్త పోయిన స్త్రీకి పునర్వివాహము విధ్యుక్తమయినట్టే తేటపడుచున్నది.

ఓపండితసార్వభౌములారా! శాస్త్రములకుఁ బ్రత్యక్షవిరోధముగా ననేక దుశ్చేష్టలు జరుగుచుండఁగా కన్నులు పెట్టుకొని చూచుచు నోరైత్తలేక యూరకుండెడి మన మీ యనాధలయిన యబలల విషయములో మన పాండిత్యమునంతను గనఁబఱచి, దురభిమానులు మెచ్చునట్లు శాస్త్రమున కపార్థములు గల్పించి, కోమలుల సౌఖ్యమునకు విఘాతము కలిగించి యందువలన వారు బహుమహార్యములకు దిగునట్లు చేయ మన యావచ్చక్తిని వినియోగింపవలయునా? పిచ్చుక మీఁద బ్రహ్మాస్త్రము వేసినట్లును, ఆఱునెలలు సాముచేసి మూలనున్న ముసలిముండను గొట్టినట్లును, ఎంతోకాలము కష్టపడి మనము చదువుకొన్న చదువునంతను మగఁడు చచ్చిన యాఁడువారిని బాధించు

టకే ధారపోయవలయునా? మన విద్యను వివేకమును గతిలేని యనాథలను దుస్థితినుండి తొలగించి కాపాడుట కయి యుపయోగింపరాదా? “శ్లో॥ యత్పాపం బ్రహ్మహత్యాయాం ద్విగుణం గర్భపాతనే | ప్రాయశ్చిత్తం న తస్యాస్తి తస్యా స్త్యాగో విధీయతే.” అను షరాశరస్మృతి ప్రకారముగా బ్రహ్మహత్యకంటెను ఘోరపాతకమయి ప్రాయశ్చిత్తము సహితములేని భూణహత్యాదులకు మూలమయిన దానిని వృద్ధిపొందించుటకయి శాస్త్రతిరస్కారమును జేయ శంకింపక, అట్టి ఘోరపాతకము లడఁగునట్లు బహుజనోపకారకముగా శాస్త్రసమ్మతమయిన స్త్రీపునర్వివాహము జరుగుట కనుజ్ఞ యియ్యక, మూఢులయిన జనుల మెప్పు కొఱకు మన మాతృవంచకులమయి పాపభీతి లేక శాస్త్రమునకు విపరీతార్థములుచేసి దురాచారమును నిలువఁబెట్టుట కయి మన శక్తినితను వినియోగించిన ముందు మనకేమి ప్రతిష్ట రాఁగలదు? ఈశ్వరుడైనను మనల నెట్లు మెచ్చును? కాబట్టి యితరుల మెప్పును విచారించుటకు ముందు తాము చేయుపనిని తమయంతరాత్మ మెచ్చునో లేదో ముఖ్యముగా విచారింపఁ బండిత మండలి నెల్లను మిక్కిలి వినయముతోఁ బ్రార్థించుచున్నాను.

అన్నివిధములచేతను స్త్రీపునర్వివాహ మికాలమున నవశ్యాచరణీయమని విదితమగుచున్నను, దానికి ప్రతిబంధకముగా కొందఱు కొన్నియాజ్ఞేపణములు పలుకుదురు. స్త్రీపునర్వివాహమునకు విధి యున్నప్పుడు “స్త్రీపునర్వివాహమంత్రము లెక్కడ నున్నవి?” “ఒకసారి యియ్యఁబడిన స్త్రీని మరల నెట్లియ్యవచ్చును?” “పూర్వభర్త యాబ్దిక మెవ్వరు పెట్టుదురు?” మొదలయినవి గొప్పయాజ్ఞేపణాంశములుగావు. స్త్రీపునర్వివాహ విధు లుండి, వివాహమంత్రములను మార్చవలసిన విధులుండకపోవుటచేత, ప్రథమవివాహమునం దేయే

మంత్రములున్నవో ద్వితీయ వివాహమునందును ఆయామంత్రములే పనికివచ్చును. మృతభర్తృకకు సహితము రజస్వల కాకిమునుపు కన్యా శబ్దవ్యవహారము గలదు.

శ్లో॥ అష్టవర్షా భవేత్కన్యా నవ వర్షాతు రోహిణీ

దశవర్షా భవేత్తా రీ అత ఊర్ధ్వం రజస్వలా॥

అని యున్నను, పండ్రెండు సంవత్సరముల వయస్సుగల చిన్నదానికి వివాహము చేయునపుడు సహితము “కన్యా” మనుటకు మాటుగా “రజస్వలా” మని, యేవివాహమునందును మంత్రమును సంస్కరించుటయు లేదు. స్త్రీపునర్వివాహము చేయవలయునని విధి యెప్పుడున్నదో, అప్పుడే దత్తయైన స్త్రీ మరల నియ్యబడుట కర్హురాలని శాస్త్రమువల్లనే తెలియవచ్చుచున్నది. ఒకసారి దత్తయైన స్త్రీ మరల నియ్యబడఁగూడద నెడిపక్షమున, పూర్వోదాహృతములైన ఊర్ధా పునర్వివాహ విధాయక స్మృతివచనములును,

శ్లో॥ “ప్రతిగ్రహాతు యః కన్యాం వరో దేశాంతరం ప్రజేత్

త్రీ సృతా సమత్రికమ్య కన్యాఽన్యం వరయే ద్వరమ్॥”

ఇత్యాది గణనాతీతములైన స్మృతివచనములును వర్ధములయి పోవును. కాబట్టి “యిచ్చిన కన్యను మరల నియ్యరా” దను వచనము నకు వివాహిత యయినదాని సక్రమముగా మఱియొకని కియ్యరా దనికాని, స్మృతిలో నుదాహరింపబడిన స్థలములలోఁ దప్ప వేఱుచోట్ల నియ్యరాదనిగాని యర్థము చెప్పకోవలెను. అంతియకాక కన్యా దానము వధూవరు లిద్దఱును యావజ్జీవము పరస్పర సౌఖ్యము నిమిత్తము కలిసి యుండుటకై యేర్పఱుచుకొన్న యొకవిధమయిన యొడంబడికయొక్క పూర్వాంగమేగాని, దాత తనస్వత్వమును వదలు కొని యచేతన పదార్థమునువలె ప్రతిగ్రహిత తన మనసువచ్చినట్లు

చేసికొనుటకయి యిచ్చుటకాదు అట్లు కానియెడల మన ధర్మశాస్త్ర ప్రకారము ఆకస్యక విషయమయిన స్వత్వమును బొత్తిగా లేనివారు సహితము దానముచేయుట కెట్లర్హులగుదురు ?

“శ్లో॥ పితా దద్యాత్ స్వయం కన్యాం భ్రాతా వానుమతే పితృః
మాతా మహాలో మాతులశ్చ సఖ్యో బాంధవస్తథా
మాతా త్వభావే సర్వేషాం ప్రకృతౌ యది వర్తన
తస్యా మప్రకృతిస్థాయాం కన్యాం దద్యత్ స్వవిజాతయః॥”

అను నారదసంహితా వచనమునుబట్టి, పిత్రాద్యభావమునందు బంధువులును స్వజాతివారును కన్యాదానము చేయవచ్చునని కనబడుచున్నది. వివాహములయందలి కన్యాదానము చేయుట, ఆకస్యవిషయమయిన స్వత్వముగలవారు తమకుఁగల స్వత్వము వదలుకొనుటయే యనెడుపక్షమున, బాల్యములోనే జననజనకులు మొదలైనవారిని పోగొట్టుకొన్న కన్యలగతి యేమి కావలయును ? స్త్రీపునర్వివాహమయినతోడనే పూర్వపుగోత్రమునుండి యన్యగోత్రమునకు మాటిపోవును గనుకను, ఒకగోత్రమువారికి అన్యగోత్రమువారు అబ్ధికాదులు పెట్టుట యశాస్త్రీయము గనుకను, స్త్రీ నూతనగోత్రమునకు మాటినతోడనే పూర్వభర్తతోడి సంబంధమంతయు వదలిపోవును. అందుచేత నాతని యాబ్ధికాదులును సప్తమైపోవును. ఒక్క స్త్రీల విషయముననే యిట్లుకాదు. ఒకపురుషుఁ డన్యగోత్రమునకు మాటినప్పుడును అట్లే యగును. ఒక్కఁ డన్యగోత్రపువారికి దత్తుఁడయ్యెనేని, జనకపితతోడి సంబంధము బొత్తిగా వదలిపోవుట మన మందఱమును చూచుచునే యున్నాము గనుక, దీని విషయమయి నేను విస్తరించి చెప్పనక్కఱలేదు. ముక్తియును దాయవిషయమును, స్త్రీపునర్వివాహము శాస్త్రీయమును విషయమును, ప్రథమవివాహ మంత్రములే

ద్వితీయనివాహమునఁ బనికివచ్చునను విషయమును, మన దొరతన మువారిప్పుడొక రాజశాసనమువలన స్థిరపఱచియే యున్నారు.

ఈ వఱకే యీవిషయమును విస్తారముగాఁ జెప్పియున్నాను. స్త్రీపునర్వివాహము యుక్తికిని శాస్త్రమునకునుకూడ అనుకూలముగా నున్నదనియుఁ గొంతవఱకుఁ జూపియున్నాను. శాస్త్రమునకుఁ దమ యిష్టానుసారముగా విపరీతమయిన యర్థమును జెప్పఁగల పండితోత్తములు పలువురున్నారనియు నేనెఱుఁగుదును. శాస్త్రవిచారముతోడ వస్తువిచారమును సహితము చేయవలెను. అట్లు చేయనియెడల విపరీత సిద్ధాంతము లేర్పడును. శర్కరయిచ్చి యెట్టిదో సాధింపఁ బ్రయత్నింపక “అన్నిటిలో శర్కరయ మధుర మయిన” దను వాక్యమును బట్టియే విమర్శకుం బూనుకొన్నచో, అన్నిటిలోను శర్కరయే మధురమయినదని సాధారణముగాఁ జెప్పెడి యర్థమును ఖండించి పండితసార్వభౌములు ‘శర్కర అమధురమయిన’ దని పదవిభాగమునుజేసి తమ యర్థమును సాధింపవచ్చును. అందుచేత సత్యము మూలబండి, శర్కర అమధుర మయిన దనఁగా తియ్యనిదని యేర్పడక, పుల్లనిదో చప్పనిదోయని సిద్ధాంత మేర్పడవచ్చును. సాధారణముగా సామరులు, చదువుకొన్నవారేమి చెప్పినను మాటుమాటాడక విశ్వసించుదురు. కాఁబట్టి పలువురు సామరులుచేరి చేయు హానికంటె విపరీతబుద్ధి యయిన యొక్కపండితుఁడు చేయుహానియే లోకమున నత్యధికముగా నుండును. అందుచేతనే “సాక్షరా విపరీతాశ్చే ద్రాక్షసా ఏవ కేవలమ్” అను సదుక్తి లోకములో వెలసి యున్నది. మనలోఁ జదువుకొన్నవారెవ్వరును స్వప్రయోజనమునే ముఖ్యముగాఁ జూచుకోక, నూఱు వచ్చినను నూఱు పోయినను లోకోపకారమునకయి తమయావచ్చక్తిని వినియోగించి దేశమును మంచిస్థితికి దెచ్చుటకుఁ బ్రయత్నింతు

రని మిక్కిలి ప్రార్థించుచున్నాను. మనవారీవలకే శాస్త్రనిస్పృహయు
 లయిన సముద్రయానము మొదలగువానిని సర్వసాధారణముగాఁ జేయు
 చున్నారు; శాస్త్రవిహితములయిన బ్రహ్మచర్యము మొదలగువానిని
 బొత్తిగా మానివేయుచున్నారు; ఆచారమునైనను సంతగా గౌర
 వించుచున్నట్లు కనఁబడదు. కొన్ని సంవత్సరముల క్రిందట ధూమనాక
 లెక్కి సముద్రయాత్రచేయుట బొత్తిగా ఆచారము గాకపోయినను,
 ఇప్పుడు ధారాళముగా బ్రాహ్మణులలోని శ్రోత్రియులు సహితము
 ధూమనావలమీఁద సముద్రయానమును జేయుచున్నారు. ఈవిధ
 ముగాఁ దమయొక్కరి సదుపాయమును గోరి శాస్త్రమును మీఱుటకు
 సాహించుచున్నప్పుడు, లోకోపకారార్థమయి శాస్త్రము వ్యతిరేక
 ముగా నున్నను దానిని మీఱుట దోషమని తోచదు; ఐనను లోకో
 పకారమయిన యీషనికి శాస్త్రమును విరోధముగా లేదు. స్త్రీపున
 ర్వివాహము లేకపోవుటవలనఁ గలిగెడు నష్టము తెల్లవారికిని జక్కగాఁ
 దెలియును; అట్టి నష్టముల ననుభవముచేత నెఱిగియున్నవారును పలు
 వురు గలరు; నూటిలో తొంబదిమందికి మనసులో స్త్రీపునర్వివాహము
 కావలెననియు, అది దోషనివారకమనియునే యభిప్రాయమున్నది.
 కాని నలుగురును ఏమనుకొందురోయను భీతిచేత చిరకాలమునుండి
 వచ్చుచున్న యాచారమునకు విరుద్ధముగాఁ జెప్పి తెగింపకున్నారు.
 “గతానుగతికో లోకో న లోకః పారమార్థికః” అన్నట్లు జనులంద
 ఱును ఒకరు పోయినట్లు మనమును బోవుద మనువారేకాని పారమా
 ర్థికబుద్ధితో న్యాయమయిన పని జనవిరుద్ధముగా నున్నను దానిని
 నిర్వహింతుమని పూనుకొని నిలుచువారు లేరు. కొందఱికి పూనుకొని
 నిలువవలెనని యభిప్రాయ మున్నను, తోడుపడువారు లేకయు
 ప్రోత్సాహ పఱచువారు లేకయు పైకిరాక, పూర్వమెంతో గొప్ప

వారు తలపెట్టినప్పుడే సాగనివని సాధారణులమగు మనము తల పెట్టినప్పు డగునా” యని నిరుత్సాహులయి యూరకుండుచున్నారు. సమస్త సాధనకలాపమును గల రాజాధిరాజులు సహితము చేయలేని పనిని ధైర్యస్థైర్యములు గల సాధారణులు స్వల్ప సాధనములతో సాధించి యున్నారు. ఒకపనిని నిర్వహించుటకు ధైర్యస్థైర్యములు సాధనములుగాని, గొప్పతనమును ధనమును ముఖ్యసాధనములు గావు. మన మింత యల్పసంఖ్యాకుల మేమి చేయగల మనియు సంశయింపఁ బనిలేదు. ఆరంభమున నేదియు ప్రపంచములో చిన్నది కానిది పెద్దదయినదిలేదు. దేశమంతటను బ్రవహించి సస్యములను ఫలవంతములనుగాఁ జేయుచు జంతుసమూహమున కెల్ల ను మధురోదకమునిచ్చుచు లోకోపకారములుగా నుండు పెద్దనదులన్నియు మొట్ట మొదట నొకటిరెండు చిన్నయూటలనుండి పుట్టినవే. మొట్టమొదట మనమిప్పు డొక్కయూరివారమే యయినను, కాలక్రమమున దేశమంతయు మనలోనే చేరవచ్చును. మనము పూనిన పక్షముయొక్క న్యాయమునుబట్టి మనలో పలువురు చేరుచురుగాని మనసంఖ్యాధిక్యమును జూచికాదు. కాఁబట్టి మీరు సంఖ్యయందు తక్కువగా నున్నచు, ధైర్యముతోను స్థైర్యముతోను పనిచేయుదురేని మన దేశమునందలి శ్రీలగలిని బాగుచేయుటకయి పూనుకొనువారిలో మీరే యగ్రగణ్యులుగానుండి శాశ్వతమయిన కీర్తిని పొందుదురనుటకు సందేహములేదు. మనస్సునకు యుక్తమని రూఢిగా దోచినపనిని భగవంతునిమీఁద భారమువేసి మూఢజనులును వేదజనులును జేయు దూషణములకు వెఱవక, యావచ్చుకిని వినియోగించి నిర్వహింపవలయును. ఏసత్కార్యమునందుఁగాని చక్కఁజేసిన వారికేగాక, చేయించిన వారికిని ప్రేరేపించినవారికిని అందున కామో

దించినవారికినికూడ ఫలముకలదని బోధించు పండితోక్తి నిందుదా
హరించుచు నిప్పటి కీవిషయము నితటితో విరమించుచున్నాను.

శ్లో॥ కర్తా కారయితా చైవ ప్రేరక శ్చానుమోదకః ।

సుకృతే దుష్కృతే చైవ చత్వార స్సనుభాగినః ॥

సర్వకారుణ్యుడును దీనజనబాంధవుడును అయిన ఈశ్వరుడు మీ
కందఱకును స్వప్రయోజనపరులయి యుండ బుద్ధి పుట్టకుండునట్లును
లోకోపకారపారీణులు కావలెనను బుద్ధి యుదయించునట్లును అనుగ్ర
హించునుగాత !



6. అభిగ్యోపాఖ్యానము
7. పధికవిలాసము
8. జాన్ గిల్పిన్
9. నీతిదీపిక

స్త్రీల కుపయోగించు కథలు

అయిదవ సంపుటము.

1. సత్యవతీ చరిత్ర
2. చంద్రమతీ చరిత్ర
3. సత్యసంజీవిని
4. చమత్కార రత్నావళి
5. సతీమణి విజయము
6. సుమిత్ర చరిత్రము
7. రిఘుదేవరాజీయము
8. కురంగేశ్వరవర్తక చరిత్రము
9. కళావతీ పరిణయము
10. గయ్యాళిని సాధుచేయుట
11. చిత్రకేతు చరిత్రము
12. దానకేసరీ విలాసము
13. వైదర్భీవిలాసము
14. భానుమతీ కళ్యాణము
15. రసికజనమనోభిరామము
16. ధర్మకవచోపాఖ్యానము
17. కుమారద్వయవిలాసము
18. పద్మినీప్రభాకరము
19. మాలతీమధుకరము

స్త్రీల కుపయోగించు పుస్తకములు

ఆఱవ సంపుటము.

1. శ్రీవిక్టోరియా మహారాజ్ఞి చరిత్రము
2. సతీహితబోధిని
3. పత్నిహితబోధిని
4. స్త్రీ నీతిదీపిక
5. సత్యాద్రౌపదీ సంవాదము
6. మాతృపూజ-పితృపూజ
7. నీతికథామంజరి ప్రా. భాగము
8. డిటా ద్వి. భాగము
9. దేహారోగ్యధర్మబోధిని

ఉపన్యాసములు

ఏడవ సంపుటము.

1. జన్మాంతరము
2. అతిబాల్య వివాహము
3. విగ్రహారాధనము
4. ఈశ్వరదత్త పుస్తకములు
5. ఈశ్వరోపాసనము
6. ప్రార్థన
7. మానుషధర్మము
8. విద్యాధిపతి ధర్మములు
9. మనుష్యజీవితము యొక్క పరమార్థము
10. వైరాగ్యము
11. విద్యాధురీణుల యర్హకృత్యములు

పుస్తకములు వలయువారు —

కార్యదర్శి, హితకారిణి సమాజము, రాజమహేంద్రవరము

అని వ్రాసిన బడయగలరు.

ఉదవ సంపుటము (contd)

12. వర్ణము
13. హిందూమతములు
14. స్వయంకృషి
15. సకాయకష్టకర్మలు
16. వేశ్యాకాంతల యువ||
17. ఐకమత్యము
18. దానములు
19. శ్రీ పునర్వివాహ చరిత్ర
20. శ్రీ పునర్వివాహవిషయకోషన్యాసం
21. శ్రీ పునర్వివాహ విషయక
ప్రథమ విజ్ఞాపనము
22. శ్రీ పునర్వివాహ విషయక
ద్వితీయ విజ్ఞాపనము
23. శ్రీ పునర్వివాహశాస్త్రసంగ్రహము
24. శ్రీ పునర్వివాహ భూతవర్త
మానస్థితులు

ఉపన్యాసములు-జీవచరిత్రలు

ఎనిమిదవ సంపుటము,

1. దేశీయమహాసభ, దాని యుద్దేశము
2. శంకరాచార్యులు
3. బసవరాజు గవరాజుగారి
జీవిత చరిత్రము
4. జీసస్ చరిత్రము

5. స్వదేశసంస్థాన చరిత్రాదులు
6. విగ్రహతంత్ర విమర్శనము
7. ఉపన్యాసమండరి
8. వివేకవర్ధని మొదటి భాగము
9. .. రెండవ భాగము
10. .. మూడవ భాగము

సాహిత్య గ్రంథములు

తొమ్మిదవ సంపుటము.

1. సంగ్రహవ్యాకరణము
2. కావ్యసంగ్రహము
3. అలంకారసంగ్రహము
4. నీతిచంద్రిక-విగ్రహము
5. నీతిచంద్రిక-నంది
6. తర్కసంగ్రహము
7. సత్యవాదినీ
8. ఉత్తమశ్రీ చరిత్రములు
ఆంధ్రకవుల చరిత్రలు

పదియవ సంపుటము.

- పూర్వకాలపు కవులు 1 వ భాగము
పదకొండవ సంపుటము.
మధ్యకాలపు కవులు 2 వ భాగము
ఆధునిక కవులు 3 వ భాగము
స్వీయ చ రి త్ర ము
పందెండవ సంపుటము.
1, 2 భాగములు కలసి

కార్యదర్శి, హితకారిణి సమాజము,

రా జ మ హే ం ద్ర వ ర ము.

అని వ్రాసిన బడయగలడు.